

કવિવર પાંડિત શ્રી પદ્મવિજયજી વિરચિત

## મહન-ધનદેવ-રાસ

સંપાદક : પૂજ્ય પંચાસ શ્રી રમણીકવિજયજી ગણિ

ધર્મોપદેશ તેમ જ શાસ્ત્રરચના માટે પણ લોકભાષાનો આદર એ જૈન સંસ્કૃતિની ભારતીય સંસ્કૃતિને મહત્વની ભેટ છે. લોકભાષા તરફના જૈન સંસ્કૃતિના આવા આદર અને ગુણપક્ષપાતભર્યા વલણને કારણે દરેક સૈકામાં જુદા જુદા પ્રદેશોની પ્રચલિત લોકભાષામાં જૈનધર્મના સાહિત્યના ચારે અનુયોગના ગ્રંથો રચાતા રહ્યા છે. તેમાંય કલિકાલસર્વજ્ઞ શ્રી હેમચંદ્રાચાર્ય પછી તો ગુજરાતી-રાજસ્થાની ભાષામાં ગદ્ય તેમ જ પદ્ય બન્ને શૈલીમાં નાની-મોટી ગણી ગણાય નહીં એટલી બધી કૃતિઓની રચના થઈ છે. (કનકડ તથા તામિલભાષાનું પ્રાચીનમાં પ્રાચીન સાહિત્ય પણ જૈન ભિક્ષુઓ અને વિદ્વાનોના હાથે જ રચાયેલું છે, એમ એ સાહિત્યના અભ્યાસીઓ કહે છે.) અને ઉચ્ચ કોટિની સાહિત્યિક રચનાઓ દ્વારા લોકભાષાનું વધુ ને વધુ સામર્થ્ય પ્રગટાવવાનો અને લોકભાષાના સાહિત્યને વિશેષ સમૃદ્ધ બનાવવાનો આ કમ અત્યારે પણ જૈન સંઘમાં પહેલા જેટલો જ પ્રચલિત છે. આ પછી તો સર્વસામાન્ય વર્ગના વિદ્વાનો અને કવિઓ પણ લોકભાષાનો પૂરેપૂરો આદર કરીને એમાં ઉત્તમ કોટિની અસંખ્ય ગદ્ય-પદ્ય કૃતિઓ ઘણા લાંબા સમયથી રચવા લાગ્યા છે.

ધર્મકથા કહેવી હોય કે સંસારકથા કહેવી હોય, એને ત્રણ રીતે આકર્ષક બનાવી શકાય : સરળ અને મધુર ભાષા, સચોટ અને સરસ શૈલી, અને મનને વશ કરી લે અને કુતૂહલ, ઉત્સુકતા અને જિજ્ઞાસાને ઉત્તેજિત કરે એવું કથાવસ્તુ. કથામાં આટલું તત્ત્વ હોય એટલે પછી કથાના વાચકો કે શ્રોતાઓ આપમેળે જ વશ થઈ જાય. તેમાંય રચના પદ્ય શૈલીની હોય, ભાષા સુગમ અને મધુર હોય, કથાવસ્તુ ઉત્સુકતા પ્રેરક હોય અને ગાયકને ખુલ્લું, મધુર અને ભાવવાહી કંઠની ભેટ મળી હોય, પછી તો ગાયક અને શ્રોતાઓ વચ્ચે એવી એકરૂપતા પ્રગટે કે બંને આ ધરતીનું રૂપ જ બદલાઈ જાય ! આમાં મુખ્ય

વશીકરણુ ગેયાત્મક—પદ્યબદ્ધ કાવ્યકૃતિનું સમજવું. સૈકે સૈકે સંખ્યાબંધ જૈન કવિઓ નાના-મોટા અસંખ્ય રાસોની રચના કરવા પ્રેરાતા રહ્યા તે સુખ્યત્વે આ જ કારણે. ગેય કાવ્યની પાંખે ચડેલું કથાવસ્તુ જાણે સહેલાઈથી શ્રોતાના હૃદયપ્રદેશ સુધી પહોંચી જાય છે.

વિક્રમની યોગણીસમી સદીમાં થઈ ગયેલા એક જ્યાતનામ કવિવર પંડિતરત્ન શ્રી પદ્મવિજયજીએ યોગણીસમી સદીના ઉત્તરાર્ધમાં રચેલ આવી જ એક આજ સુધી અપ્રગટ કાવ્યકૃતિ—મહન-ધનદેવ-રાસ—નું સંપાદન કરીને એને અહીં પ્રગટ કરવામાં આવે છે. આ કાવ્યકૃતિમાં આમ તો બધાય સાહિત્યરસોનો આસ્વાદ મળી રહે છે; આમ છતાં એમાં અદ્ભુતરસનું પ્રાધાન્ય છે; અને તેથી આવી રચના ચરિત્રકથાશૈલી કરતાં પૌરાણિક કથા-શૈલીને વધુ અનુસરે છે, એ હકીકત રાસનું વાચન કરતાં સહેજે જણાઈ આવે છે. કવિ-વર પં. શ્રી પદ્મવિજયજી મહારાજ એમની સુમધુર કાવ્યકૃતિઓ દ્વારા—ખાસ કરીને જુદી જુદી પૂજાઓની રચના દ્વારા—જૈન સંઘમાં આખાલગોપાલ જાણીતા છે. એમની અનેક કૃતિઓને અંતે આવતી ‘ઉત્તમજિનપદ્મપદ્મની સેવા’ જેવી પંક્તિઓએ, મુનિવર્ય શ્રી ઉત્તમવિજયજીના શિષ્ય મુનિરાજ શ્રી પદ્મવિજયજી તરીકે, આ કવિરત્નનું નામ જન-સમુદાયની જાણે રમતું કરી દીધું છે. મધુર કાવ્યનું સર્જન કરવાની પ્રતિભાનું જાણે એમને વરદાન મળ્યું હતું. ધર્મ અને તત્ત્વજ્ઞાનના કંઈક ગહન વિષયોને તેઓ પોતાની રસજાતી, સરળ, કાવ્યવાણી દ્વારા સામાન્ય જનસમુદાય સુધી સહેલાઈથી પહોંચતા કરી શકે છે.

### કર્તા \*

આ રાસના કર્તાનું નામ શ્રી પદ્મવિજયજી છે. કર્તાએ રાસને અંતે પ્રશસ્તિમાં પોતાની ગુરુપરંપરા આપેલ છે, તે આ પ્રમાણે છે :—

(તપાગચ્છ) શ્રી વિજયદેવસૂરિ

વિજયસિંહસૂરિ

પંડિત સત્યવિજયજી

ખિમાવિજય

જિનવિજય

ઉત્તમવિજય

પદ્મવિજય

\* આ રાસના કર્તા પંડિત શ્રી પદ્મવિજયજી મહારાજનો પરિચય સાક્ષરવર્ય શ્રી મોહનલાલ દલીચંદ દેસાઈકૃત “જૈન ગૂર્જર કવિઓ”, ભાગ ત્રીજો, ખંડ પહેલો—એ સુપ્રસિદ્ધ અંથરત્ન ( પૃ. ૭૩-૭૫ )માંથી આભારપૂર્વક અહીં આપવામાં આવ્યો છે.

કર્તાના ગુરુનું નામ મુનિવર્ય શ્રી ઉત્તમવિજયજી છે. કર્તા શ્રી પદ્મવિજયજી ક્રિયો-  
દ્વારક પંડિત શ્રી સત્યવિજયજીની પરંપરામાં થયેલા છે. તેમનો પરિચય આ પ્રમાણે છે :—

અમદાવાદમાં શામળાની પોળમાં રહેતા ગણેશ નામના શ્રીમાલી વણિકને ત્યાં એની  
ભાર્યા ઝમકુથી વિ. સં. ૧૭૯૨ ના ભાદ્રપદ શુદ્ધ બીજને દિને એક પુત્રનો જન્મ થયો. એનું  
નામ પાનાચંદ રાખ્યું. છ વર્ષની વયે માતા મરણ પામી. વિ. સં. ૧૮૦૫ના મહા સુદ  
પાંચમને દિને, ૧૩ વર્ષની વયે, પાનાચંદે મુનિવર્ય શ્રી ઉત્તમવિજયજી પાસે રાજનગરમાં  
દીક્ષા લીધી. નામ પદ્મવિજય સ્થાપિત કર્યું. પછી ગુરુ પાસે શાસ્ત્રાભ્યાસ કર્યો અને સૂરતમાં  
સુવિધિવિજયજી પાસે શબ્દશાસ્ત્ર (વ્યાકરણ) તથા કાવ્ય, અલંકાર આદિનો અભ્યાસ કર્યો.  
ઉપરાંત, એમણે તારાચંદ સંઘવીની સહાયથી ન્યાયશાસ્ત્રનું અધ્યયન શરૂ કર્યું.

પછી તપગચ્છના વિજયધર્મસૂરિ ભટ્ટારકે રાધનપુરમાં વિ. સં. ૧૮૧૦માં પદ્મવિજય-  
જીને પંડિતપદ આપ્યું. ત્યાંથી સંઘ સાથે ગિરનાર, નવાનગર, શત્રુજય તીર્થની યાત્રા  
કરીને તેઓએ ભાવનગરમાં ચોમાસું કર્યું. વિ. સં. ૧૮૧૩ અને ૧૮૧૪નાં ચોમાસાં  
સૂરતમાં કર્યાં. તે પછી તેઓના ગુરુશ્રીએ એમને બુહરાનપુર મોકલ્યા. ત્યાં ચોમાસું કરી  
દક્ષિણ દેશમાં કેટલોક સમય વિચરી તેઓએ બુહરાનપુર આવી સ્થાનકવાસી સાથે વાદ  
કર્યો. સં. ૧૮૧૫-૧૬નાં ચોમાસાં ત્યાં કરી ૧૭નું ચોમાસું ખંભાતમાં કર્યું. પછી શત્રુજય  
આવી રૂપચંદ ભીમના જિનપ્રાસાદમાં અનેક ગિંબોની પ્રતિષ્ઠા કરાવી. ઘોઘા જઈ ચંદ્રપ્રભ-  
સ્વામીની પ્રતિષ્ઠા કરી. પાટણમાં ચોમાસું કરી સિદ્ધપુર, પાલનપુર—એમ ફરીને સંઘ સહિત  
આબુની યાત્રા કરી. પછી રાધનપુર બે ચોમાસાં કરી સં. ૧૮૨૧માં સિદ્ધપુરમાં ચોમાસું  
કરી રાજનગર ને સૂરત ગયા. સૂરતના તારાચંદ સંઘવીને સિદ્ધાચલમાં રહ્યે ગિંબોની પ્રતિષ્ઠા  
કરવાની ઇચ્છા થઈ તે પદ્મવિજયજીએ પૂરી પાડી. પછી સમેતશિખરની યાત્રા કરી મક-  
સુદાબાદમાં પ્રતિષ્ઠા કરી. સં. ૧૮૨૫માં નવસારી ચોમાસું કરી ગુરુ ઉત્તમવિજયજી સાથે  
રાજનગરમાં આવ્યા. અહીં સં. ૧૮૨૭માં ગુરુ દિવંગત થયા.

પછી પોતે સં. ૧૮૩૦માં સાણંદ ચોમાસું કરી રાજનગરમાં ત્રણ ચોમાસાં કર્યાં.  
પછી બે ચોમાસાં વીસનગરમાં કર્યાં. પાટણ આવી પ્રેમચંદ લવજીએ કાઢેલા સંઘ સાથે  
સિદ્ધાચલ ગયા. સં. ૧૮૩૮ અને ૧૮૩૯ માં લીમડીમાં ચોમાસાં કર્યાં. અહીંથી વીસનગર  
ગયા અને ત્યાં ચોમાસું કર્યું. સં. ૧૮૪૩માં રાધનપુરમાં ચોમાસું કર્યું. ત્યાંથી વીરમ-  
ગામમાં ચૈત્યપ્રતિષ્ઠા કરી તે જ વર્ષના જેઠ માસમાં રાધનપુરના દેવરાજ મસાલીએ  
ગોડીજીની યાત્રા માટે કાઢેલા સંઘ સાથે ગયા. સં. ૧૮૪૪ ના માઘ વદિ ૯ ગુરુવારે  
પાટણમાં ગિંબપ્રતિષ્ઠા કરી. પછી રાધનપુર, પાટણ વગેરે સ્થાનમાં ચોમાસાં કરી સં.  
૧૮૪૮માં રાધનપુર ચોમાસું કરી ત્યાંથી વિમલાચલ જઈ લીંબડી થઈ સૂરત આવી રાંદેર  
જઈ સ્થાનકવાસી સાથે વાદ કર્યો. ખંભાત આવી ફરી સિદ્ધાચલની યાત્રા કરી લીંબડી  
આવ્યા. ત્યાં પણ સ્થાનકવાસી સાથે વાદ કર્યો. પછી હૃદયરામ દીવાને કાઢેલ ગોડીજીના  
સંઘ સાથે ભેડાઈ યાત્રા કરી લીંબડી ચોમાસું કર્યું. પછી સં. ૧૮૫૩માં રાજનગરમાં  
ચોમાસું કર્યું. અહીં શ્રીમાલી લક્ષ્મીચંદ શેઠે સહસ્રરૂપા પાર્શ્વનાથની પ્રતિષ્ઠા ૧૮૫૪ના  
મહા વદિ ૫ ને સોમવારે કરાવી, તેમાં ૪૭૨ જિનમૂર્તિઓ અને ૪૯ સિદ્ધચક્રની પ્રતિષ્ઠા  
કરી. પછી રાજનગરના ઓસવાળ હર્ષચંદ સંઘવીએ સિદ્ધાચલનો મોટો સંઘ કાઢ્યો. સં.

૧૮૫૭માં સમેતશિખરમાં જીર્ણોદ્ધાર કરાવ્યો. સં. ૧૮૫૮માં લીંબડી ચોમાસું કર્યું. સં. ૧૮૫૯માં અમદાવાદ વૈશાખ સુદિ ૭ શુક્રવારે પ્રતિષ્ઠા કરી. ત્યાં જો ચોમાસાં કરી પાટણ આવ્યા; ત્યાં સં. ૧૮૬૨ના ચૈત્ર સુદ ૪ ને બુધવારે સ્વર્ગવાસ કર્યો. એમણે ૫૭ વર્ષના દીર્ઘ દીક્ષાપર્યાય દરમ્યાન આ પ્રમાણે યાત્રાઓ કરી હતી:—

વિમલાચલ ( પાલીતાણા )ની યાત્રા	તેર વાર;
ગિરનારની યાત્રા	ત્રણ વાર;
શંખેશ્વરની યાત્રા	એકવીશ વાર;
ગોડીપ્રભુની યાત્રા	ત્રણ વાર;
તારંગાજીની યાત્રા	પાંચ વાર; અને
આબુની યાત્રા	એક વાર.

### રાસકર્તાની રચનાઓનો પરિચય

શ્રી પદ્મવિજયજી સિદ્ધહસ્ત કવિ હતા અને દીક્ષા લીધા પછી છઠ્ઠા વર્ષથી જ તેઓએ પૂજા, સ્તવન, રાસ આદિ નાની-મોટી અનેક રચનાઓ કરવાની શરૂઆત કરી હતી. એમની રચનાનો સંવત્વાર કેમ નીચે પ્રમાણે છે :—

#### રાસ અને પૂજા

- |                                                  |                         |
|--------------------------------------------------|-------------------------|
| ( ૧ ) અષ્ટપ્રકારી પૂજા                           | રચના સંવત ૧૮૧૯ ઘોઘામાં. |
| ( ૨ ) નેમિનાથ રાસ                                | ૨૦ સં ૧૮૨૦ રાધનપુર.     |
| ( ૩ ) શ્રી ઉત્તમવિજય-નિર્વાણ રાસ ( ઐઠ )          | ૨૦ સં ૧૮૨૮              |
| ( ૪ ) મહાવીરસ્તવ ( પદ્મવર્ધી મહિમાધિકાર ગર્ભિત ) | ૨૦ સં ૧૮૩૦              |
| ( ૫ ) જિનકલ્યાણસ્તવ                              | ૨૦ સં ૧૮૩૭              |
| ( ૬ ) પંચકલ્યાણ-મહોત્સવસ્તવ                      | ૨૦ સં ૧૮૩૭              |
| ( ૭ ) નવપદ્મપૂજા                                 | ૨૦ સં ૧૮૩૮ લીંબડી.      |
| ( ૮ ) સમરાદિત્ય કેવલી રાસ                        | ૨૦ સં ૧૮૪૧ વીસનગર.      |
- આ રાસ સમદર્શી આચાર્ય શ્રી હરિભદ્રસૂરિકૃત સમરાદિત્યચરિત્ર પરથી રચ્યો છે :

‘ સમરાદિત્ય સુસાધુનો ચરિત્ર અછે’ સુવિચિત્ર ।

હરિભદ્ર સૂરે ભાખીઓ વચન વિચાર પવિત્ર ॥ ’

- |                                  |                   |
|----------------------------------|-------------------|
| ( ૯ ) સિદ્ધાચલ નવાણુ યાત્રા પૂજા | ૨૦ સં ૧૮૫૧        |
| ( ૧૦ ) મદન-ધનદેવ-રાસ             | ૨૦ સં ૧૮૫૭ રાજનગર |
| ( ૧૧ ) જ્યાનંદ કેવલી રાસ         | ૨૦ સં ૧૮૫૮ લીંબડી |

આ રાસ સહસ્રાવધાની શ્રી મુનિસુંદરસૂરિકૃત શ્રી જ્યાનંદકેવલિચરિત્ર પરથી બનાવ્યો છે. પોતે રાસમાં આ વાતનો આ પ્રમાણે ઉલ્લેખ કરે છે :—

મુનિસુંદરસૂરિ એકાવનમે પાટે ગુણગણદરિયા જી;  
 સહસ્રવિધાની બાલપણાથી તાર્યાં જિહ્વાં વિચરિયા જી.  
 અધ્યાત્મકલ્પદ્રુમ નામે સાંતિકર જિજ્ઞે કીધું જી;  
 એકસો આઠ હાથનો કાગલ લિખિને ગુરુને દીધું જી.  
 એકસો આઠ વર્તુલિકાના રવ લિખ લિખ ઓળખિયા જી;  
 ઉપદેશરત્નાકર જિજ્ઞે કીધો વાદિગોકુલસાદે લખિયા જી.  
 ઈત્યાદિક બહુ ગ્રંથના કર્તા શ્રી જ્ઞાનાન્દયચરિત્ર જી;  
 જિજ્ઞે કીધું નાના રસ સંયુત બહુ વૈરાગ્ય પવિત્ર જી.  
 તેહ ચરિત્રથી રાસ રચ્યો મેં ઓછો અધિક લિખાયો જી;  
 તે મુઝ મિચ્છા દુષ્કર હોજ્યો પાપ રતિ ન રખાયો જી.

દેવવંદન, સ્તવન, સજ્જાય આદિ

ચોવીસી બે. ચોમાસી દેવવંદન. ચોવીસી દંડક ગર્ભિત વીર જિન સ્તવન. ખંભાત  
 ચૈત્યપરિપાટી સ્તવ. સમકિત પચીસી સ્તવન ૨૦ સં ૧૮૧૧. સિદ્ધચક્ર સ્તવ તથા  
 સિદ્ધાયલાદિ અનેક તીર્થ સ્તવનસંગ્રહ તથા સિદ્ધચક્રાદિ નમસ્કાર સંગ્રહ. સિદ્ધદંડિકા  
 સ્તવન ૨૦ સં ૧૮૧૪. પંચકલ્યાણ સ્તવન ૨૦ સં ૧૮૧૭. પંચકલ્યાણક માસાદિ  
 ગર્ભિત સ્તવન. આ સિવાય બીજાં તીર્થ સંબંધીનાં, સંઘયાત્રા સંબંધીનાં, સીમંધર આદિ  
 જિનસ્તવનો તેમ સજ્જાય, ગહુંલીઓ, થોય-સ્તુતિઓની રચનાઓ કવિ શ્રી પદ્મવિજય-  
 જીએ એમના કવિ નામને સાર્થ કરી બતાવે એવી સરસ રીતે કરી છે. તેમનાં સ્તવનોમાં  
 જે ભાવ બતાવેલ છે તે કાવ્યદષ્ટિએ વિશેષ રસિક છે. ચોમાસી દેવવંદનમાં આદિનાથના  
 ‘અથમ જિનેશ્વર’ સ્તવનમાં ચોત્રીશ અતિશયનું વર્ણન બહુ સુંદર રીતે કર્યું છે; તેવી રીતે  
 બીજાં સ્તવનોમાં પણ જોવામાં આવે છે. અને સ્તુતિઓ-થોયોમાં તો તેઓ ચમકનો  
 ચમત્કાર બતાવ્યા વિના રહેતા નથી :—

આદિ જિનવર રાયા જસ સોવન કાયા,  
 મરુદેવી માયા ધોરી લંછન પાયા;  
 જગત સ્થિતિ નિપાયા શુદ્ધચારિત્ર પાયા,  
 કેવલશ્રી રાયા મોક્ષનગરે સિંધાયા. (૧)

પ્રસ્તુત રાસમાં તેમણે કરેલું મેઘનું વર્ણન ઉપરની હકીકતનો એક સુંદર નમૂનો છે—

એક દિન પાઉસ આવ્યો રે,  
 કામિની વિરહ અગનિ થકી ધૂમલેખા ધનમાળા રે;  
 વિસ્તરી ગગને તેણિં કરી મેઘ હુઆ માતું કાલા રે.  
 દિશિવધુને આભણું પરિ જલદા ભર્તાઈ દીધું રે;  
 ચમકે ચિંહું દિશિ વીજ તે કનકમયી સુપ્રસીધું રે.  
 ડિંડિમ પાઉસ રાયનો ચ્યારિં દિશ વિસ્તરીઓ રે;  
 હું રાજા છું ઇણિ પરે લોક ગર્ભરવે બરીઓ રે.

પ્રથિવી મહિલાને હૃદયે હાર સૈર અભિરામ રે;  
સરિતા પસરી સોહિઈ દેખી પસરે કામ રે.  
મેઘ ઘટા મહિષી વલી પૃથિવી ને આકાશે રે;  
પથ ઝરંતી ગાજે ધણું શ્યામ વરણ સુપ્રકાશે રે.

આ ઉપરથી કવિની સ્પષ્ટ રીતે ચમકતી કાવ્યરસિકતા કોના ખ્યાલ બહાર રહે એમ છે? આ ઉપરાંત એમણે ગદ્યની રચના કરી છે. શ્રી યશોવિજયજીકૃત સીમંધરજીનના ૩૫૦ ગાથાના સ્તવન પર બાલાવબોધ રચ્યો—૨૦ સં. ૧૮૩૦; ‘ગૌતમકુલક’ ઉપર બાલાવબોધ રચ્યો છે—સં. ૧૮૪૬; તેમ યશોવિજયજી કૃત મહાવીર સ્તવનો બાલાવબોધ સં. ૧૮૪૬માં; ‘ગૌતમપૃચ્છા’ બાલાવબોધની સં. ૧૮૮૪માં અને સંયમશ્રેણિ સ્તવન પર ટપાની રચના કરી છે.

કવિશ્રી પોતાની નાની-મોટી તમામ કૃતિઓમાં પોતાના ગુરુનું ‘ઉત્તમ’ શબ્દ દ્વારા સ્મરણ કરતા હોય છે. એ તેમની અસાધારણ ગુરુભક્તિ જ કહેવાય :

જિન ઉત્તમ યુણેતા પદ્મને સુખ દિંતા.

વાંચનાર તથા સાંભળનારને જે કવિતાનો સમૂહ રસ પેદા કરે તેને સાધારણ રીતે રાસ કહેવામાં આવે છે. પ્રસ્તુત રાસમાં મદન અને ધનદેવનું કથાનક સરસ રીતે વર્ણવેલ છે, એટલે આ કવિતાનું ‘રાસ’ નામ સાર્થક બનેલ છે.

### ભાષા

ભાષા અંગે વિશેષ લખવા જેવું નથી, કારણ કે આ રાસની ભાષા ૧૯મા સૈકાના મધ્યકાળની છે, એટલે લગભગ ચાલુ ગુજરાતી ભાષા જેવી છે; રાસ વાંચતાં તરત સમજાય તેવી સુગમ છે. કવિશ્રી સંસ્કૃત અને પ્રાકૃત ભાષાના પંડિત છે તેથી રાસમાં કેટલીક જગાએ સંસ્કૃત અને પ્રાકૃત શબ્દો જોવા મળે છે. પરંતુ સંદર્ભ જોઈને વાંચનાર કે સાંભળનાર તે શબ્દોના અર્થ તરત સમજી શકે એમ છે.

### આધાર

શ્રી પદ્મવિજયજીએ પોતાની મતિકદ્ધનાથી આ રાસ રચ્યો નથી; પરંતુ પૂર્વાચાર્યોએ આ કથાનકની રચના કરી છે, તેના આધારે પોતે રાસની રચના કરી છે. તે માટે પોતે રાસના અંતે આ રીતે ઉદ્દેશ્ય કરે છે :—

તસ આસન સોહાગુરુ એ જાણે જૈન સિદ્ધાંત;  
શ્રી ગુરુ ઉત્તમવિજયજી એ રે વૈરાગી એકાંત.  
તસ પદ્મવ્રત ભ્રમર સંમો પદ્મવિજય વર નામ;  
ગુરુકરપાથી કીધલો રે એહ રાસ અભિરામ.  
પંચમ સુમતિ જિનેસર રે તેહના ચરિત્ર મંજારી  
શ્રી જ્ઞાનદેવચરિત્રમાંથી રે ભાષ્યો એ અધિકાર.

પાંચમા તીર્થંકર સુમતિનાથના ચરિત્રમાં તેમ જ જ્ઞાનદેવકીચરિત્રમાં આ કથાનક આવેલ છે તેના આધારે આ રાસની રચના કરી છે.

જયાનંદકેવલીચરિત્રના કર્તા સહસ્રાવધાની આચાર્ય શ્રી મુનિસુંદરસૂરિજીએ પોતાના રચેલા ચરિત્રના નવમા સર્ગમાં કમલપ્રભનગરમાં કમલપ્રભ નામનો રાજા છે. તેને એકનો એક પુત્ર છે. તેને ગાત્રસંકેત નામનો મહાવ્યાધિ થયેલો છે. ઘણા ઉપચાર કરાવે છે, છતાં વ્યાધિ મટતો નથી. પછી નગરમાં પડહ વગડાવે છે : જે કોઈ આ વ્યાધિ મટાડશે તેને મારી પુત્રી કલમસુંદરી અને રાજ્યમાંથી એક દેશ આપવામાં આવશે. આ અવસરે એક બ્રહ્મવૈશ્રવણ નામનો વૈદ્ય આવ્યો છે, તે પરોપકારદષ્ટિથી લોકોની દવા કરતો અને અસાધ્ય રોગને મટાડતો હતો. આ વાત નગરમાં પ્રસિદ્ધિ પામી ને રાજા પાસે પહોંચી. રાજા તે વૈદ્યને બોલાવે છે. બ્રહ્મવૈશ્રવણ રાજપુત્રની દવા કરે છે. વ્યાધિ મટી જાય છે. એટલે રાજા પોતાની પ્રતિજ્ઞા પ્રમાણે વૈદ્યને રાજપુત્રી આપવા તૈયાર થાય છે. રાજા બ્રહ્મવૈશ્રવણને કહે છે, “મારી પુત્રીનું પાણિગ્રહણ કરો; કારણ કે મારા પુત્રને સજ્જ કરનારને મારી પુત્રી આપવી એવી મેં પ્રતિજ્ઞા કરેલી છે.” આ સાંભળીને વૈદ્ય કહે છે, “મારે ઘરમાં રસોઈ કરનારી બ્રાહ્મણી છે. તે સાથે મારા જેવા સામાન્ય માણસોને વધારે પ્રિયાઓ કરવી યોગ્ય નથી. તેમ જ પત્નીના પતિ મદનની કથા સાંભળીને કોણ મૂર્ખ બે પત્નીઓ કરે ?” એટલે રાજાએ પૂછ્યું : “તે મદન કોણ છે ?” બ્રહ્મવૈશ્રવણ કહે છે, “સંસારમાં સુખ મુખ્યતાએ સ્ત્રીથી લાવી શકાય છે, પરંતુ પ્રાયઃ કરીને સ્ત્રી કુટિલ, કૂર તથા પરિણામે અતિ દુઃખદાયી હોય છે. આ બાબતમાં મદન ને ધનદેવનું દષ્ટાંત કહું છું તે સાવધાન થઈને સાંભળો.” એમ કહીને વૈદ્ય મદન અને ધનદેવનું દષ્ટાંત કહે છે (જે રાસમાં ગૂંથવામાં આવ્યું છે). આ કથાનક નવમા સર્ગમાં પૂરું થતાં મુનિસુંદરસૂરિ પોતે કહે છે, “આ ચરિત્ર પ્રાકૃત સુમતિનાથ ચરિત્ર ઉપરથી મેં રચ્યું છે.”

આથી એક વાત નક્કી થઈ કે આ ચરિત્રનું મૂળ પ્રાકૃતભાષામય સુમતિનાથના ચરિત્રમાં છે. સુમતિનાથચરિત્રના કર્તા ૧૨મી સદીમાં થયેલા છે. જેમણે કુમારપાળ-પ્રતિબોધ ને સિંદૂરપ્રકરની રચના કરી છે, તે સોમપ્રભાચાર્યે આ ચરિત્ર બનાવ્યું છે. તેમાં કથાનક આ રીતે આવે છે : આચાર્ય મહારાજ પધાર્યા છે, ત્યાં બધા દેશના સાંભળવા જાય છે. દેશના પૂરી થતાં એક વિદ્યાધર કહે છે, “આપનાં દર્શન કરતાં મને ઘણો હર્ષ થાય છે. માટે મારે ને તમારે પૂર્વનો કોઈ સંબંધ હોવો જોઈએ.” તે વખતે આચાર્ય-શ્રી પોતાનો ને આ વિદ્યાધરનો પૂર્વનો ભવ કહે છે, કે આપણે બે પૂર્વભવમાં મદન-ધનદેવ હતા. એમ કહીને આખી કથા કહેવામાં આવી છે. આ રાસનો આધાર સુમતિનાથ-ચરિત્ર છે.

અમદાવાદમાં ડોશીવાડાની પોળમાં ગોસાઈજીની પોળમાં સીમંધરનો ખાંચો તે ભાલા પાર્શ્વનાથનો ખાંચો, ત્યાં રહીને આ રાસની રચના કરી છે. રાસમાં અંતે કહે છે—

સીમંધર સ્વામી તથા રે તિમ વળી ભાજા પાસ;

સાનિધે સંપૂરણ થયો રે મદન-ધનદેવ-રાસ.

### પ્રતિ-પરિચય

પ્રસ્તુત રાસના સંપાદન-કાર્યમાં જામનગર વીસા શ્રીમાળી જૈન ઉપાશ્રયના જ્ઞાન-ભંડારની પ્રતિનો ઉપયોગ કર્યો છે. આ પ્રતિ કાગળ ઉપર લખાયેલી છે. તેની લંબાઈ—

પહોળાઈ ૬૫૫ X ૪૫૫ ઈંચની છે. આ રાસની બીજી પ્રતિઓ અમદાવાદ, પાટણ, વડોદરા, પાલનપુર, ખેડા આદિ જ્ઞાનલંકારમાં છે, તે મારા ધ્યાનમાં છે. પરંતુ જામનગરમાંથી મળેલી પ્રતિ કર્તાના પોતાના હસ્તાક્ષરમાં લખાયેલ છે એથી તેને મુખ્ય સ્થાન આપીને આ રાસનું સંપાદન મેં કર્યું છે. જે લંકારમાંથી આ પ્રતિ મેળવી છે તે લંકારના સૂચી-પત્રમાં આ પ્રતિની માહિતી આ પ્રમાણે છે :—

“ મહન-ધનદેવ-રાસ, ગૂ. પોથી ૯૪ નં. ૬૩૬, પત્ર ૧૬, કર્તા શ્રી પદ્મવિજયજી, રાસગાથા ૪૫૬, લેખન-કાલ ૧૬મું શતક, રચના-સંવત ૧૮૭૫, લખ્યા-સંવત ૧૮૭૫, કારણ કે કર્તાના પોતાના હસ્તાક્ષરથી લખાયેલી પ્રતિ છે.

### રાસનો કથાસાર

રાસની રચનાનો હેતુ વિશેષતઃ સંસારની અસારતા બતાવીને ધર્મબોધ આપીને માનવીને ધર્માભિમુખ બનાવવાનો છે. આ રાસમાં મહન અને ધનદેવની કથા દ્વારા કવિ સંસારની વિષમતા બતાવવા માગે છે. તેમાં પણ સંસારમાં બે પત્ની કે વધારે પત્ની હોય એવા નાયકની કેવી વિષમ સ્થિતિ થાય છે, તે આ કૃતિમાં બતાવ્યું છે. તે સાથે સ્ત્રીચરિત્ર કેવું હોય છે, તે પણ બતાવ્યું છે.

આ રાસમાં ૧૬ ઢાળો છે. એનો ઢાળવાર કથાસાર નીચે આપવામાં આવે છે:—

**પહેલી ઢાળ**—કુશસ્થળ નામના નગરમાં મહન નામનો શ્રેષ્ઠી હતો. તેને નામથી અને ગુણથી ચંડા અને પ્રચંડા નામની બે સ્ત્રીઓ હતી. મહન શેઠ બન્ને પર સરખો પ્રેમ રાખતો હતો; પરંતુ બન્ને નહીં જેવા કારણે કલહ કરતી હતી. તેથી મહન શેઠે પ્રચંડાને નજીકના બીજા ગામમાં રાખી અને એક એક દિવસનો નિયમ કરીને મહન શેઠ એક એકને ઘેર જવા-આવવા લાગ્યો. એક વખત મહન શેઠ પ્રચંડાને ઘેર એક દિવસ વધારે રહ્યો; ત્યાર પછી ચંડાને ઘેર ગયો. ચંડા ખૂબ કોપાયમાન થઈ; એણે તેની સન્મુખ સાંભેલું ફેંક્યું. તેનો પ્રકોપ જોઈ મહન ત્યાંથી નાઠો. કેટલેક દૂર જઈ પાછું જોયું, તો મુશળના બઢલે ભયંકર સર્પ આવતો જોઈને એ ગભરાઈ ગયો ને દોડતો દોડતો પ્રચંડાના ઘેર ગયો. પ્રચંડાએ પૂછ્યું: “પ્રિય! તું કેમ આટલો બધો વ્યાકુળ થયો છે?” ત્યારે તેણે ચંડાનો વૃત્તાંત કહ્યો. તે સાંભળી પ્રચંડા બોલી: “મનમાંથી ભય દૂર કર અને સ્વસ્થ થા. હમણાં તેનો ઉપાય કરું છું.”

**બીજી ઢાળ**—પેલો ભયંકર સર્પ તેણીના ઘરના આંગણમાં આવ્યો. તેને જોઈને તેણીએ પોતાના શરીરના મેલની ગોળીઓ કરીને તે સર્પની સામે ફેંકી. એ ગોળીઓના નોળિયા થઈ ગયા અને એમણે સર્પના કંકડેકકડા કરી નાખ્યા. આ જોઈને મહન શેઠ વિચાર કરવા લાગ્યો: ચંડાના કોપથી બચવા હું આ પ્રચંડાને શરણે આવ્યો. પરંતુ આ પ્રચંડા પણ કોપ કરે તો મારે કોનું શરણ લેવું? માટે આ બન્ને સ્ત્રીનો ત્યાગ કરીને પરદેશ ચાલ્યો જાઉં. આ પ્રમાણે વિચારી મહન શેઠ એક દિવસ પુષ્કળ ધન લઈને દેશાંતર ચાલ્યો ગયો. કેટલાક દિવસે તે સ્વર્ગસમાન સંકાશ નગરીના ઉદ્યાનમાં વિશ્રાંતિ લેવા માટે બેઠો. તે વખતે ત્યાં આવેલા ભાનુદત્ત શ્રેષ્ઠીએ એને કહ્યું: “મહન, તું ભલે આવ્યો. ચાલ મારા ઘેર.” મહન એમના ઘેર ગયો. ભાનુદત્તે સ્નાન, ભોજન વગેરે કરાવી પોતાની પુત્રીને આગળ



કરીને કહ્યું : “ મદન શેઠ ! તમે આ મારી પુત્રીનું પાણિચહણ કરો.” રતિથી અધિક રૂપવતી તે કન્યાને જોઈને તેણે શ્રેષ્ઠીને કહ્યું : “ મારું કુળ-શીલ જાણ્યા વિના મને તમારી પુત્રી કેમ આપો છો ? ” શેઠ કહે : “ મારે ચાર પુત્રો અને વિદ્યુલ્લતા નામની આ એક પુત્રી છે. પુત્રી ઉંમરલાયક અને બધી કળાઓમાં નિપુણ થઈ એટલે એ કેને પરણાવવી એની મને ચિંતા થવા લાગી. મને ગઈ રાત્રે કુળદેવીએ આવીને કહ્યું : ‘ વત્સ ! શા માટે ચિંતા કરે છે ? પ્રાતઃકાળે આ નગરના ઉદ્યાનમાં તારી કન્યાને યોગ્ય મદન નામનો પુરુષ આવી પહોંચશે, તેને તારી કન્યા પરણાવજે અને તારા ઘરમાં રાખજે.’ તેના આદેશથી જ આ પુત્રી હું તમને આપું છું.”

ત્રીજી ઢાળ—મદન વિદ્યુલ્લતાને પરણે છે, અને ભાનુદત્તે આપેલ ઘરમાં રહીને વિદ્યુલ્લતા સાથે લોગ લોગવે છે. આ પ્રમાણે કેટલોક સમય સુખમાં નિર્ગમન થયો. તેવામાં વિયોગી સ્ત્રીઓને માટે યમરાજ સમાન વર્ષાકાળ આવ્યો. અહીં કવિ વર્ષાઋતુનું બહુ સરસ-સુંદર વર્ણન કરે છે. તે વખતે એક વિયોગી સ્ત્રી પતિનું સ્મરણ કરી રુદન કરતી હતી. તે રુદન ગોખમાં બેઠેલા મદને સાંભળ્યું તેથી તેને વિચાર આવે છે કે—

ચોથી ઢાળ—‘ જેમ આ સ્ત્રી પતિના વિયોગથી કામદેવ વડે પીડા પામીને રુવે છે તેમ મારા વિરહથી મારી બન્ને પત્નીઓ પણ મને યાદ કરીને દુઃખી થતી હશે. તો એમની પાસે જઈને એમને આશ્વાસન આપું.’ પછી મદન શેઠ આંસુ સારવા લાગ્યો. વિદ્યુલ્લતાએ એ જોયું અને પૂછ્યું : “ હે પ્રિય ! અત્યારે અકસ્માત તમને રુદન કેમ આવ્યું ? ” ત્યારે મદને પોતાની બે પત્નીઓની હકીકત કહી સંભળાવી. એ સાંભળીને તેણીએ કહ્યું : “ તો તમે ત્યાં જઈને તેમને કેમ આશ્વાસન આપતા નથી ? ” મદને કહ્યું : “ હે પ્રિયે ! તું રજા આપે તો ત્યાં જઈ આવું.” તે સાંભળી એને ઇર્ષ્યા થઈ આવી, છતાં બાહ્ય શાંતિ રાખીને તે બોલી : “ હે પ્રિય ! હમણાં વર્ષાઋતુ હોવાથી રસ્તો કાઢવ-કીચડથી વિષમ થઈ ગયો છે; માટે શરદ ઋતુ આવે ત્યારે જવું યોગ્ય છે. પછી મદને અવસર જોઈને વિદ્યુલ્લતા પાસે જવાની રજા માગી. તેણીએ તરત જ સંમતિ આપી, અને કરંબાનું ભાતું પણ આપ્યું. મદન કુશસ્થલ દેશ તરફ ચાલ્યો. મધ્યાહ્ન સમયે તે એક સરોવરના કાંઠે વિશ્રામ કરીને બેઠો. પછી હેવગુરુનું સ્મરણ કરી ભોજન કરવાની ઇચ્છા થતાં તેને વિચાર આવ્યો કે કોઈ અતિથિને આપીને પછી હું જમું. તેવામાં એક જટાધારી તાપસને જોઈ તેણે તેને શ્રદ્ધા-પૂર્વક કરંબો આપ્યો. ભૂખ્યો તાપસ ત્યાં બેસીને ખાવા લાગ્યો. મદન ખાવા બંધ છે ત્યાં છીંક થઈ. અપશુકન થયા બાણી, મદને ખાવામાં વિલંબ કર્યો; તેવાનાં કરંબાના પ્રભાવથી તાપસ ઘેટો બની ગયો.

પાંચમી ઢાળ—ઘેટો બેંબેં કરતો સંકાશ નગર તરફ ચાલ્યો. તે જોઈને મદને વિચાર્યું કે જો મેં કરંબો ખાધો હોત તો હું પણ ઘેટો થઈ જાત. એ ઘેટો ક્યાં બંધ છે તે જાણવા માટે તે તેની પાછળ ચાલ્યો. બન્ને જણ સંકાશ નગરમાં પહોંચ્યા. ઘેટો વિદ્યુલ્લતાના ઘરમાં પેઠો. મદન એક બાબુ સંતાઈને બેસો રહ્યો. વિદ્યુલ્લતા બારણાં બંધ કરીને કોથથી ઘેટાને મારવા લાગી, અને બોલી : “ અરે દુબટ, નિરપરાધી એવી મને મૂકીને અપરાધી એવી બે પ્રિયાઓની સાથે રમવા માટે ઇચ્છે છે ? શું મારી પાસે મુશળ નથી ? પરંતુ ભરતારના પ્રાણનો નાશ કેમ કરું ?—એવા વિચારથી હું તને મુશળથી હણતી નથી.

ચંડાના મુશળથી લય પામીને તું પ્રચંડાને શરણે ગયો, પણ અત્યારે મારાથી હણતો તું કેને શરણે જઈ શકે તેમ છે ?” આમ કહીને તે ઘેટાને વારંવાર મારવા લાગી. ઘેટાના પોકારથી લોકો એકઠા થઈ ગયા અને બોલ્યા, “રે નિર્હય ! આ પશુને શા માટે મારે છે ?” ત્યાર પછી તેણીએ મંત્રેણું પાણી ઘેટા પર છાંટ્યું. એટલે તરત ઘેટો જટાધારી તાપસ થઈ ગયો. તે જોઈ માણસોએ તાપસને પૂછ્યું, “હે પૂન્ય ! આ શું ?” ત્યારે તેણે પોતાનો વૃત્તાંત કહ્યો. તે સાંભળી લોકો આશ્ચર્ય પામ્યા. લય પામેલો તાપસ ત્યાંથી નાસી ગયો. વિદ્યુલ્લતા વિચાર કરે છે કે મને ધિક્કાર છે કે મેં નિરપરાધી તાપસને માર્યો ! લોકમાં મારી નિંદા થઈ અને પતિનો વિયોગ થયો. મદન વિચારવા લાગ્યો કે સ્ત્રીઓનાં ચરિત્ર જાણવા યોગીઓ પણ સમર્થ નથી. તેથી ચંડા, પ્રચંડા ને વિદ્યુલ્લતા-એ ત્રણેને તણને હંવે હું આત્મહિત કરીશ. આ પ્રમાણે વિચારી મદન શેઠ હસંતી નગરીએ પહોંચ્યો.

**છઠ્ઠી ઢાળ**—ત્યાં ઉદ્યાનમાં તેણે આદિજિણુંદનું ચૈત્ય જોયું. ભગવાનની સ્તુતિ કરીને તે રંગમંડપમાં બેઠો. તે વખતે સુંદર વેષવાળો એક યુવાન તેની પાસે આવીને બેઠો. તેને દુઃખી જોઈને મદને પૂછ્યું : “હે મિત્ર ! તું કોણ છે અને શા માટે નિઃશ્વાસ મૂકે છે ?” તે બોલ્યો : “મારું દુઃખ પછી કહીશ. પહેલાં તમે કોણ છો તે કહો.” ત્યારે લજ્જા સાથે મદન શેઠે પોતાનો સર્વ વૃત્તાંત કહ્યો. તે સાંભળી ધનદેવ નામનો તે યુવાન બોલ્યો : “તમારા દુઃખ કરતાં મારું દુઃખ અલ્પ છે.” મદને કહ્યું, “તમારો વૃત્તાંત કહો.” એટલે ધનદેવ આ પ્રમાણે કહેવા લાગ્યો :—

**સાતમી ઢાળ**—“આ નગરીમાં ધનપતિ નામે શ્રેષ્ઠી હતો. તેને લક્ષ્મી નામની ભાર્યા હતી. તેમને બે પુત્રો હતા : પ્રથમ ધનસાર, બીજો ધનદેવ. બન્નેને સર્વ કળા ભણાવી બે કન્યાઓ પરણાવી. તેમનો કેટલોક કાળ આનંદમાં વ્યતીત થયો. તેમનાં માતાપિતા જૈનધર્મનું આરાધન કરી સ્વર્ગે ગયાં. બન્ને ભાઈઓ પરસ્પર સ્નેહથી રહેતા, પરંતુ સ્ત્રીઓ કલહ કરતી હતી. તેથી ધનાદિક વસ્તુઓ વહેંચીને તેઓ જુદા રહેવા લાગ્યા. નાનાભાઈને ઉદ્દેગ પામેલો જોઈને મોટા ભાઈએ ઉદ્દેગનું કારણ પૂછ્યું, ત્યારે નાનાભાઈએ પોતાની સ્ત્રી તરફ અસંતોષ બતાવ્યો, તેથી મોટાભાઈએ રૂપશુભ્યુક્ત એવી બીજી કન્યા શોધી તેની સાથે ધનદેવને પરણાવ્યો.

**આઠમી ઢાળ**—નવી સ્ત્રી સાથે ધનદેવ ભોગ ભોગવવા લાગ્યો, પરંતુ દુર્ભાગ્યે તે પણ સ્વેચ્છાચારી નીકળી. એક દિવસ બન્ને સ્ત્રીઓનું ચરિત્ર જાણવાની ઇચ્છાથી ધનદેવે કહ્યું : “મને આજે જવર આવ્યો છે.” અને પછી તે સૂઈ ગયો, નાસિકાના ઘેર શબ્દ બોલાવવા લાગ્યો. તેને નિદ્રાવશ થયેલો જાણી મોટી સ્ત્રીએ નાનીને કહ્યું : “બહેન, ઝટ બધી સામગ્રી તૈયાર કર.” પછી બન્ને જણી એક આમ્રવૃક્ષ પર ચઢી. તે વખતે ધનદેવ પણ શુભ રીતે આમ્રવૃક્ષના કોટરમાં બેસી ગયો. પછી તે સ્ત્રીઓએ મંત્રજાપ કર્યો, એટલે એ આંખો આકાશમાં ઊડીને રત્નદ્વીપના રત્નપુર નગરમાં ગયો. બન્ને જણી નગરમાં ઇચ્છા પ્રમાણે આશ્ચર્યો જોવા લાગી. ધનદેવ પણ તેમની પાછળ ગયો, અને તેમનું આવું ચરિત્ર જોઈને આશ્ચર્ય પામ્યો.

**નવમી ઢાળ**—તે નગરમાં શ્રીપુંજ નામનો શ્રેષ્ઠી હતો. તેને ચાર પુત્રો ઉપર એક શ્રીમતી નામની પુત્રી હતી. તેનો અત્યારે લગ્નોત્સવ ચાલતો હતો. તેને પરણવા માટે

વસુદત્ત સાર્થવાહનો પુત્ર અશ્વ પર આરૂઢ થઈને તોરણે આવ્યો; પણ લોકોના ધક્કાથી તોરણનો થંભ પડી ગયો અને તેનો અગ્રભાગ વરરાજના મસ્તક પર વાગવાથી તે તરત મૃત્યુ પામ્યો. આ વખતે શ્રીપુંજ શ્રેષ્ઠી વિચાર કરે છે કે કન્યાને અત્યારે જ નહિ પરણાવીએ તો લોકમાં તેણીનું દુર્ભાગ્ય પ્રસિદ્ધ થશે. માટે કોઈ યુવાન વર મળી જાય તો તેની સાથે આ પુત્રીને તત્કાળ પરણાવી દઈએ. અને શ્રેષ્ઠીએ વરને શોધી લાવવા માણસો મોકલ્યા. તેઓ કામદેવ જેવા ધનદેવને શ્રેષ્ઠી પાસે લઈ આવ્યા. યુવાન પુત્રીને યોગ્ય છે એમ જાણી શ્રેષ્ઠીએ પ્રાર્થનાપૂર્વક હર્ષથી તે યુવાન સાથે પુત્રીને પરણાવવાનું નક્કી કર્યું.

**દશમી ઢાળ**—તે વખતે ધનદેવે વિચાર કર્યો કે આવી સુંદર સ્વયંવરાનો શા માટે ત્યાગ કરું? પછી લક્ષ્મિક્યા શરૂ થઈ. આ અવસરે ધનદેવની બન્ને સ્ત્રીઓ ત્યાં આવી પહોંચી, અને દેવ-દેવી જેવું વરવહુનું યુગલ જોઈને પ્રશંસા કરવા લાગી. તે વેળા નાની સ્ત્રી બોલી : “બહેન! આ વર આપણા પતિ જેવો દેખાય છે.” મોટી બોલી : “સમાન આકૃતિવાળા મનુષ્યો ઘણા હોય છે. આપણા પતિ તો શીત જવરથી પીડાતો ઘેર સૂતો છે, જેથી તું જરા પણ ચિંતા ના કરીશ.” પછી ધનદેવ કોઈ બહાનું કાઢી નગર બહાર આવી આંખાના કોટરમાં ભરાઈ ગયો. પેલી બે સ્ત્રીઓ પણ ત્યાં આવી. એમણે મંત્ર લખ્યો અને આંખો આકાશમાં ઊડીને પોતાના ઘરના આંગણે આવી ગયો. ધનદેવ તેમાંથી નીકળીને ઘરમાં જઈને ઓઢીને સૂઈ ગયો. બન્ને સ્ત્રીઓ એને સૂતેલો જોઈ શંકા વિના સૂઈ ગઈ. સવારે ઘરકામ કરતાં નાનીએ ધનદેવના હાથે કંકણ બાંધેલું જોઈને મોટીને તે વાત કહી. મોટીએ કહ્યું : “તું ચિંતા ન કરીશ. હમણાં જ હું એનો ઇલાજ કરું છું.”

**અગિયારમી ઢાળ**—પછી મોટી સ્ત્રીએ કંદોરારને મંત્રીને સાત ગાંઠ વાળીને ધનદેવના પગે બાંધી દીધો; એટલે તરત એ પોપટ થઈ ગયો. તે વિચાર કરે છે, ‘મનુષ્યભવ હારી ગયો, અને પક્ષી થયો; હવે હું શું કરું?’ આ વિચારથી દુઃખી થયેલો પોપટ ઊડવા લાગ્યો. તે વખતે મોટી સ્ત્રી એને પકડીને બોલી : “રે મૂર્ખ! ટાઢિયો તાવ આવ્યાનું બહાનું કરી તેં અમારું ચરિત્ર જોયું છે, તો હવે કપટનું ક્ષણ ભોગવ!” પછી એણે પોપટને પાંજરે પૂરી દીધો. નાની સ્ત્રી મોટી સ્ત્રીની આવડતની પ્રશંસા કરવા લાગી. પોપટ પોતાના ઘરને તથા પરિવારને જોઈ દોઢ કરવા લાગ્યો. પછી તે સ્ત્રીએ જે વખતે વધારના છમકારા આપતી હતી તે વખતે પોપટને કહેવા લાગી : “રે દુષ્ટ! અમે તારો વધ કરીને તારા પણ આવા જ છમકારા બોલાવીશું.”

**બારમી ઢાળ**—આ બાબત રત્નપુરમાં શ્રીમતીનો પતિ ક્યાં ગયો, ક્યાં ગયો તેમ શોધ શરૂ થઈ, પણ તેનો પત્તો લાગ્યો નહિ. સવારે તેણે લખેલો એક શ્લોક શ્રીમતીના જોવામાં આવ્યો. તેમાં લખ્યું હતું કે હસંતીપુરના નિવાસી ધનપતિનો પુત્ર ધનદેવ અહીં આવ્યો હતો, તે પરણીને પાછો ગયો છે. શ્રીમતીએ આ વાત પોતાના પિતાને કહી. પિતાએ તેને કહ્યું : “તારા પતિને શીઘ્ર અહીં બોલાવું છું.” પછી એક દિવસ સાગરદત્ત શેઠ ધનોપાજ્ઞન માટે હસંતી નગરી જતો હતો તે વાત જાણીને શ્રીપુંજ શ્રેષ્ઠીએ ધનદેવને માટે રત્નના અલંકાર આપીને સંદેશો કહેવરાવ્યો : “હે ધનદેવ, તારી પત્ની તને બહુ યાદ કરે છે, માટે જલદી આવીને એની સંભાળ લે.” સાગરદત્ત સમુદ્ર ઓળંગીને હસંતી નગરીમાં

આવ્યો અને ધનદેવને ઘેર ગયો. ત્યાં એણે ધનદેવને જોયો નહિ, એટલે તેની પત્નીઓને પૂછ્યું કે ધનદેવ ક્યાં ગયો છે? એમણે જવાબ આપ્યો કે વ્યાપાર માટે પરદેશ ગયા છે. ત્યારે સાગરદત્તે કહ્યું: “શ્રીપુંજ શેઠે આ અલંકાર મોકલાવ્યા છે ને જમાઈ ધનદેવને શીઘ્ર બોલાવ્યા છે.” જન્ને સ્ત્રીઓ બોલી: “અમારા પતિ તે પત્નીને મળવા ઉત્સુક છે. પરંતુ કાર્યવશ દેશાંતર ગયા છે. જતાં કહેતા ગયા છે કે કદાચ રત્નપુરથી અહીં કોઈ આવે તો તેની સાથે મારી પ્રિયાને માટે પોપટ મોકલજો, ને જે આપે તે લઈ લેજો.” એમ કહી સાગરદત્તને પાંજરા સહિત પોપટ આપ્યો, અને તેની પાસેથી અલંકારો લઈ લીધા. સાગરદત્ત વ્યાપાર કરીને પોતાના નગર રત્નપુર ગયો ને શ્રીપુંજને ધનદેવના સમાચાર કહીને પોપટ આપ્યો. શેઠે પોતાની પુત્રીને એ પોપટ આપ્યો. તેથી તે સંતોષ પામી અને પોપટને રમાડતી દિવસો વિતાવવા લાગી.

**તેરમી ઢાળ—**પોપટને રમાડતાં રમાડતાં એણે એક દિવસ પોપટના પગમાં દોરો જોયો; આશ્ચર્ય પામી તે તોડી નાખ્યો. તત્કાળ પોપટના બદલે ધનદેવ પ્રગટ થયો. તે જોઈને તે આશ્ચર્ય પામી. એણે પૂછ્યું: “આ શું આશ્ચર્ય?” તે બોલ્યો: “તું જે જુવે છે તે સત્ય છે. વધારે પૂછવાની જરૂર નથી.” આ વૃત્તાંત શ્રીમતીએ પોતાના પિતાને કહ્યો. આ સાંભળી બધા આનંદિત થયા. કેટલોક સમય સુખમાં વ્યતીત થયો. શ્રીપુંજ સ્વર્ગે ગયો. પિતાના ઘરમાં ભાઈઓનો સ્નેહ એછો જાણીને શ્રીમતીએ પતિને કહ્યું: “તમારા પિતાનું ઘર કેમ બતાવતા નથી?” ધનદેવ બોલ્યો: “અવસરે બતાવીશ.” શ્રીમતીએ ફરી ફરી આગ્રહ કર્યો.

**ચૌદમી ઢાળ—**ધનદેવ બોલ્યો: “હે પ્રિયા, હજી સુધી મને છમકારા સાંભરે છે.” શ્રીમતી બોલી: “તે છમકારા કેવા?” એટલે ધનદેવે પોતાનો સર્વ વૃત્તાંત કહી સંભળાવ્યો. શ્રીમતીએ કહ્યું: “તમે શંકા ના રાખશો. હું તેનો પ્રતીકાર કરીશ, માટે પિતાના ઘેર ચાલો. ધનદેવ હસંતી નગરીમાં આવ્યો. તે વખતે ધનદેવને પોપટના બદલે મૂળરૂપમાં જોઈને આશ્ચર્ય પામેલી અને બહારથી હર્ષ બતાવતી તે જન્ને સ્ત્રીઓએ સુખશાતા પૂછીને પતિને ખુશ કર્યો. પછી મોટી સ્ત્રીના કહેવાથી નાની સ્ત્રી પગ ધોવા માટે જળ લઈ આવી અને ભક્તિથી તામ્રપાત્રમાં તેના પગ ધોયા. તે જળ લઈને મોટી સ્ત્રીએ મંત્રીને જમીન પર છાંટ્યું. એટલે તરત ચારે તરફથી પાણી વધવા લાગ્યું. તે જોઈને ધનદેવે ભય પામીને શ્રીમતી સન્મુખ જોયું. તે બોલી: “ભય ન પામો.” વૃદ્ધિ પામતું તે જળ અનુક્રમે ધૂંટી, ઢીંગણ, સાથળ, નાભિ, કંઠ ને છેવટે નાસિકા સુધી પહોંચ્યું. તે વખતે તેણે ભય પામીને શ્રીમતીને કહ્યું: “પ્રિયા! ડૂબી ગયા પછી શું?” શ્રીમતીએ “ગભરાશો નહિ” એમ કહીને પોતાના મુખ વડે તે જળનું એવી રીતે પાન કર્યું કે એક ઘિંદુ પણ બાકી રહ્યું નહિ! આ ચમત્કાર જોઈને જન્ને સ્ત્રીઓ શ્રીમતીના પગમાં પડી અને બોલી: “તારી વિદ્યાથી અમે હારી ગયા છીએ. તારી માફક અમે પણ પતિની સેવા કરીશું.” ત્યાર પછી ત્રણે સ્ત્રીઓ પ્રીતિવાળી થઈને રહેવા લાગી. કારણ કે સરખા સ્વભાવવાળાને પ્રીતિ હોય છે. પણ પછી પ્રથમની બે સ્ત્રીઓની જેમ શ્રીમતી પણ સ્વેચ્છાચારી થઈ ગઈ!

**પંદરમી ઢાળ—**આથી ધનદેવ વિચાર કરે છે કે આ ત્રણેનો ત્યાગ કરીને હું હવે આત્મહતિ કરું. પછી ધનદેવ કંઈક બહાનું કરીને અહીં આવ્યો છે. તે ધનદેવ હું જ છું.

મેં પક્ષીની અવસ્થામાં તથા બીજી રીતે પણ જે દુઃખ ભોગવ્યું છે તે તમારા દુઃખથી વિશેષ છે.” મહન કહે, “હવે તો આ સંસાર જ દુઃખમય છે એમ જાણીને આપણે આત્મ-હિત કરવું યોગ્ય છે. આ વખતે ત્યાં વિમળબાહુ નામના ગુરુ પધાર્યા. બન્ને લક્ષિતથી ગુરુની પાસે બેઠા. ગુરુએ ધર્મદેશના આપી સંસારનું સ્વરૂપ સમજાવ્યું. દેશના સાંભળીને બન્નેએ એમની પાસે દીક્ષા અંગીકાર કરી. સંવેગ ધારણ કરીને વિહાર કરતા બન્ને વિવિધ પ્રકારનું તપ અને છેવટે અનશન કરીને સૌધર્મ દેવલોકમાં દેવ થયા.

**સોળમી ઢાળ**—ત્યાંથી મહનનો જીવ વિજયપુરમાં સમરસેન રાજાની વિજયાવતી રાણીથી મણિપ્રભ નામે પુત્રરૂપે ઉત્પન્ન થયો. અનુક્રમે પિતાએ તેને ગાદી પર બેસાર્યો. ચિરકાળ રાજ્યલક્ષ્મી ભોગવી, એક દિવસ કરમાઈ ગયેલા કમળવનને જોઈને પ્રતિબોધ પામી, પોતાના પુત્રને રાજ્ય સોંપી જિનેશ્વરસ્ત્રિ પાસે એ દીક્ષિત થયો. મણિપ્રભ રાજર્ષિ અવધિજ્ઞાન પામ્યા ને આકાશગમનની શક્તિવાળા થયા.

**સત્તરમી ઢાળ**—ધનદેવનો જીવ વૈતાલ પર્વતના રથનૂપુરચક્રવાલ નગરમાં મહેન્દ્ર-સિંહ નામે વિદ્યાધર-ચક્રવર્તી થયો. તેને રત્નમાલા નામની પટરાણી હતી. તથા રત્નચૂડ અને મણિચૂડ નામે પુત્રો હતા. એક વખત ચક્રવર્તીની પ્રિયા મહાવ્યાધિથી મરણ પામી. રાજા તેનું રક્ષણ ના કરી શક્યો. તે મોહવશ થઈ વિલાપ કરવા લાગ્યો.

**અઠારમી ઢાળ**—આ વૃત્તાંત અવધિજ્ઞાનથી જાણી મણિપ્રભ મુનીશ્વર આકાશગામિની લખિધથી અને પૂર્વલવના સ્નેહના વશથી તેના નગરમાં ગયા. ત્યાં ચક્રવર્તી વંદન કરીને તેની સન્મુખ બેઠો. મુનિએ સંસારનું સ્વરૂપ સારી રીતે સમજાવ્યું.

**ઓગણીસમી ઢાળ**—ત્યાર પછી વિદ્યાધરે મણિપ્રભ મુનિને કહ્યું : “તમારા પર મને બહુ સ્નેહ થાય છે તેનું શું કારણ ?” તે વખતે મુનિરાજે ધનદેવ અને મહનનો પૂર્વલવ કહ્યો. પૂર્વલવની સ્ત્રીઓનું ચરિત્ર સાંભળીને વિદ્યાધર પ્રતિબોધ પામ્યો અને પુત્ર રત્નચૂડને રાજ્ય સોંપી પોતે દીક્ષા ગ્રહણ કરી. વિદ્યાધર રાજર્ષિ આગમનો અભ્યાસ કરી ઉચ્ચ તપ તપી અનેક લખિધના ભંડાર થયા. અનુક્રમે બન્ને મુનિરાજ શુક્લધ્યાન કરતાં કરતાં કેવળજ્ઞાન પામીને મોક્ષસુખ પામ્યા.

આ પ્રમાણે હે સુર પુરુષો, મહન-ધનદેવની જેમ વિષયસુખને દુઃખરૂપ માની તેનાથી વિરક્ત થઈ ચારિત્ર અંગીકાર કરીને અનુક્રમે મોક્ષસુખ પામો.

મહન-ધનદેવ-રાસ

॥ ૐ હ્રીં અર્હં નમઃ ॥

॥ હ્રીં ॥

વિહરમાન પ્રભુ રાજતા, વંદુ જિનવર વીસ ।

પદ્મજ પ્રભુમું પાસના, જેહની ચડતી જગીસ ॥ ૧ ॥

ગુણદાયક ગુણસ્યું ભર્યા, પ્રભુમું ગુરુના પાય ।

ભમતાં જે ભવસાયરે, પ્રવહણુ સમ પરપાય ॥ ૨ ॥

જગમાં બંધન હો કહ્યાં, રાગ તથા વલી દ્રેષ ।  
 તેહમાં પણિ રાગ જ વડું, જેહથી દુખ અશેષ ॥ ૩ ॥  
 સુખધંધક સહુ જીવ છે, સુખ નવિ ઓલખેં કોય ।  
 જિહાં આત્મિક સુખ નીપજે, તે શિવમંદિર હોય ॥ ૪ ॥  
 દુર્બુદ્ધિ સુખબ્રાંતિથી, રમેં વિષયમાં લીન ।  
 ન ગમે સજ્જન પુરુષને, જાસ સુકૃત મતિ પીન ॥ ૫ ॥  
 તેહ વિષયસાધન અછે, મુખ્યથકી વર નારી ।  
 તે તો ફૂર કુટિલ કહી, સાપિણી પરિં નિરધાર ॥ ૬ ॥  
 જૂઠી કોધમુખી ઘણું, નિરદયી સાહસવંત ।  
 કલહકારી કપટી વલી, પાર લહેં નહીં સંત ॥ ૭ ॥  
 કટુક વિપાક પરિણામથી, સુણ્યો ધંડાં દષ્ટાંત ।  
 મહન તથા ધનદેવનો, વિવરી કહું વૃત્તાંત ॥ ૮ ॥  
 ચરિત્ર દેવી નારિતણું, વિરમ્યા જેહ મહંત ।  
 તે સુખીઆ સંસારમાં, તે થાઈ ગુણવંત ॥ ૯ ॥  
 તે પણિ એ દષ્ટાંતથી, જાણો સુગુણનિધાન ।  
 કિમ આદરી છાંડી વલી, જાણી દુખ નિદાન ॥ ૧૦ ॥  
 કૌતુકો નેં વૈરાગ્યની, વાત ઘણું સુવિનોદ ।  
 સાંભલતાં સુખ ઉપજે, પૂરણ લહેં પ્રમોદ ॥ ૧૧ ॥

### ॥ ઢાળ ૧ ॥

॥ માલી કરા બાગમાં હોય નારિંગ પકે રે લો, અહો હોય—એ દશ ॥  
 જંબૂદ્વીપ લખ જોયણો, જગતીસ્યું સોહે રે લો,  
 અહો જગતીસ્યું સોહે રે લો ।  
 મેરૂ પર્વત મધ્ય ભાગમાં દેવી મન મોહે રે લો,  
 અહો દેવી મન મોહે રે લો ॥ ૧૨ ॥  
 તેહથી દક્ષિણ દિશ ભલું પેત્ર ભરત દેદારૂ રે લો,  
 અહો પેત્ર ભરત દેદારૂ રે લો ।  
 બિચમેં નગ વૈતઢય છે રૂપાનો વારૂ રે લો,  
 અહો રૂપાનો વારૂ રે લો ॥ ૧૩ ॥  
 તેહથી દક્ષિણભરતમાં સોહેં સન્નિવેસ રે લો,  
 અહો સોહેં સન્નિવેસ રે લો,  
 નામ કુસસ્થલ જાણિયું બહુ પુણ્ય પ્રવેશ રે લો ।  
 અહો બહુ પુણ્ય પ્રવેશ રે લો ॥ ૧૪ ॥  
 તિહાં કુલપુત્ર સોહામણો રૂપેં જિસ્યો કામ રે લો,  
 અહો રૂપેં જિસ્યો કામ રે લો ।

મહન નામેં પરસિદ્ધ જે લષમીનો ધામ રે લો,  
અહો લષમીનો ધામ રે લો ॥૧૫॥

કિહાંઈ થકી બાલકાલથી વિદ્યા બહુ પામ્યો રે લો,  
અહો વિદ્યા બહુ પામ્યો રે લો ।

સરલ સોભાગી સુંદર પુણ્ય અતિશય પામ્યો રે લો,  
અહો પુણ્ય અતિશય પામ્યો રે લો ॥૧૬॥

નારી દોય સોહામણી જાણિયું રતિ પ્રીતિ રે લો,  
અહો જાણિયું રતિ પ્રીતિ રે લો ।

ચંડા પ્રચંડા નામથી તિમ ગુણથી પ્રતીત રે લો,  
અહો તિમ ગુણથી પ્રતીત રે લો ॥૧૭॥

પ્રેમ ઘણો બિહું ઉપરિં તેહનેં પણિ પ્રેમ રે લો,  
અહો તેહનેં પણિ પ્રેમ રે લો ।

પણિ બિહું સોકિ કલહ કરેં સોકિ ધર્મ એ નેમ રે લો,  
અહો સોકિ ધર્મ એ નેમ રે લો ॥૧૮॥

યત:—

॥ દુહો ॥

સોકિ વેધ અતિ આકારા, જેહવા તીષાં તીર ।  
ભાલા શૂલ તણી પરિં, પરિ પરિ દાષેં પીર ॥૧૯॥

॥ પૂર્વ ઢાલ ॥

મહન વારેં પણિ નવિ રહેં, કોપ નેં અભિમાન રે લો,  
અહો કોપ નેં અભિમાન રે લો ।

રાણી પ્રચંડા નારિનેં, પાસેં ગામનેં થાન રે લો,  
અહો પાસેં ગામનેં થાન રે લો ॥૨૦॥

એક એક દિનના નિયમથી, રહેં મહન તે વારે રે લો,  
અહો રહેં મહન તે વારે રે લો ।

મહન તે નિયમ ચૂકેં નહીં, ઇમ કરતાં કિવારેં રે લો,  
અહો ઇમ કરતાં કિવારેં રે લો ॥૨૧॥

કારણ કોઈકે પામીનેં, પરચંડા ગેહ રે લો,  
અહો પરચંડા ગેહ રે લો ।

એક દિન અધિકો તિહાં રહ્યો, ધરી તાસ સનેહ રે લો,  
અહો ધરી તાસ સનેહ રે લો ॥૨૨॥

આવ્યો ચંડાનેં ઘરેં, કણ ખાંડતી તેહ રે લો,  
અહો કણ ખાંડતી તેહ રે લો ।

આવતો દીઠો નિજ પતિ, કોધઈ ભરી દેહ રે લો,  
અહો કોધઈ ભરી દેહ રે લો ॥૨૩॥

- મુંસલૂં નાખ્યું સનમુખે, મુખિં ઇંણિ પરિં ભાસ રે લો,  
અહો મુખિં ઇંણિ પરિં ભાસ રે લો ।
- રે રે હુષ્ટ અભાગીયા, તુઝ નહીં ઇંહા વાસ રે લો,  
અહો તુઝ નહીં ઇંહા વાસ રે લો ॥૨૪॥
- હુષ્ટ પ્રચંડા તુઝનેં, ઘણું પ્રાણુ આધાર રે લો,  
અહો ઘણું પ્રાણુ આધાર રે લો ।
- જા તેહનેં ઘરિ સુખયકી, રહેંજે ધરી ખ્યાર રે લો,  
અહો રહેંજે ધરી ખ્યાર રે લો ॥૨૫॥
- તે દેષી બીહનો અતિ, નાઠો તિણી વેલા રે લો,  
અહો નાઠો તિણી વેલા રે લો ।
- થોડી ભૂમિકા જઈ કરી, પૂંઠિં જૂઈ હેલા રે લો,  
અહો પૂંઠિં જૂઈ હેલા રે લો ॥૨૬॥
- સપ્પં ભયંકર દેષીઓ, ક્ષણટોપ વિશાલ રે લો,  
અહો ક્ષણટોપ વિશાલ રે લો ।
- થૂલ મુંશલ સમ આવતો, જાણિઈ મહાકાલ રે લો,  
અહો જાણિઈ મહાકાલ રે લો ॥૨૭॥
- નાઠો સવિશેષે વલી, પરચંડા પાસ રે લો,  
અહો પરચંડા પાસ રે લો ।
- દીઠો તિણીઈ આવતો, નવિ માઈ સાસ રે લો,  
અહો નવિ માઈ સાસ રે લો ॥૨૮॥
- પૂછેં કિમ ભયબ્રાંત તું, આબ્યો તતકાલ રે લો,  
અહો આબ્યો તતકાલ રે લો ।
- મદન કહેં ચંડા ચરી, પૂંઠે તું ભાલિ રે લો,  
અહો પૂંઠે તું ભાલિ રે લો ॥૨૯॥
- સાંભલિ પરચંડા કહેં મત ભય મન આણિ રે લો,  
અહો મત ભય મન આણિ રે લો ।
- તું મુઝ પ્રાણુથી વાલહ્યો, હું કરસ્યું ત્રાણુ રે લો,  
અહો હું કરસ્યું ત્રાણુ રે લો ॥૩૦॥
- ધીરો થા કાંઈ ભય નથી, એહનો સ્યો ભાર રે લો,  
અહો એહનો સ્યો ભાર રે લો ।
- ઈંમ કરી આસ્વાસ્યો તિણેં, નારિચરિત્ર અપાર રે લો,  
અહો નારિચરિત્ર અપાર રે લો ॥૩૧॥
- ધન ધન તે મુનિરાજનેં, દૂરિ છંડી નારિ રે લો,  
અહો દૂરિ છંડી નારિ રે લો ।
- પહેંલી ઢાલ 'પદ્મ' કહે, સુણતાં જયકાર રે લો,  
અહો સુણતાં જયકાર રે લો ॥૩૨॥



॥ ૬૬ ॥

પરચંડા દીઠો પ્રબલ, ભુજંગમ લયકાર ।  
 આંગણુ આગલિ આવીઓ, કીનાશનેં અનુકાર ॥૧॥  
 કોધેં તે દેખી કરી, તનુ ઉદ્ધર્તન તામ ।  
 કરી મલપિંડની ગોલિકા, નાંધેં સનમુખ જામ ॥૨॥  
 નકુલ થયા તે તતપિણેં, નાગ કયેં નવ ખંડ ।  
 ચમક્યો મદન તે ચિંત્તમાં, ચંડાથી આ પ્રચંડ ॥૩॥  
 જોતાં જોતાં નોલિયા, સર્વ થયા વિસરાલ ।  
 નાના રસ વેદેં મનેં, ચિંતેં મદન રસાલ ॥૪॥  
 અહો ! ચંડાના કોપથી, આંચો પ્રચંડા પાસ ।  
 શરણુ થઈ એ મુઝનેં, રાખ્યો દેઈ આસ્વાસ ॥૫॥  
 પણિ જો દૈવયોગેં કરી, કોપેં પ્રચંડા એહ ।  
 તો કોણુ શરણુ હવેં તદા, જાઉં કેહનેં જોહ ॥૬॥  
 વાહલો પણિ કોપેં નહીં, એહવો દુર્લભ કોય ।  
 તો નારિ નેં કુભાર્યા, નવિ કોપેં કિમ હોય ॥૭॥  
 એ રાક્ષસણી દોય જણી, છાંડી જાઉં પરદેશ ।  
 આપ કુશલનેં કારણેં, ત્યજીઈ રાજ્ય ને દેશ ॥૮॥  
 યત:—

ત્યજેદેકં કુલસ્યાર્થે, ગ્રામસ્યાર્થે કુલં ત્યજેત્ ।  
 ગ્રામં જનપદસ્યાર્થે, આત્માર્થે પૃથિવીં ત્યજેત્ ॥ ૧ ॥

॥ ઢાળ ૨ ॥

॥ પુણ્ય પ્રગટ થયો એ—દેશી ॥

ઇંમ ચિંતવીનેં નીકલ્યો રે સુહજન, સાથેં બહુ ધન લેય, પુણ્ય પ્રગટ થયો ।  
 મદન લમેં દેશાંતરે રે સુઠ સ્વેચ્છાઈ ગત ખેય પુણ્ય ॥૬॥  
 કેઈક વાસર વહી ગયા રે સુઠ પૃથિવી જોતાં તાસ પુઠ ।  
 લમતો લયતો આવીઓ રે સુઠ નગર નામ સંકાશ પુઠ ॥૧૦॥  
 જોતેં નિજ લખખી થકી રે સુઠ સુરપુરી લંકાં વાસ પુઠ ।  
 તેહ નયર ઉદ્યાનમાં રે સુઠ જોઠો અશોક સંકાશ પુઠ ॥૧૧॥  
 ઇણિ અવસર એક આવીઓ રે સુઠ ભાનુદત્ત ઇણુ નામ પુઠ ।  
 સેઠમાંહિ શિરોમણિ રે સુઠ જોલે તે હવેં આમ પુઠ ॥૧૨॥  
 મદન સુખેં તું આવીઓ રે સુઠ કુશલ અછેં સુખશાત પુઠ ।  
 ચાલો નિજ ઘરિ જાઈઈ રે સુઠ માનો અમચી વાત પુઠ ॥૧૩॥

નામ સુણી ચિત્ત ચમકીઓ રે સું સ્યું જાણું મુઝ નામ પું ।  
 આલ્યો નગરમાં તેહસ્યું રે સું પોહતો તેહને ધામ પું ॥૧૪॥  
 સેઠ કરાવે તેહને રે સું સ્નાન ભોજન લલી ભાંતિ પું ।  
 ગૌરવ આદર બહુ કરી રે સું લાખે ઇંમ એકાંતિ પું ॥૧૫॥  
 કુમરી નિજ આગલિ કરી રે સું કહે પરણો મહાલાગ પું ।  
 મદન દેખી તે નારિને રે સું લાલ અરધચંદ્ર લાગ પું ॥૧૬॥  
 ચતુરા ચંપકવાનસ્યું રે સું બોલે અમૃત વાણિ પું ।  
 પકવ બિંબોષી કામિની રે સું નયન કમલદલ જાણિ પું ॥૧૭॥  
 રૂપે રતિને હરાવતી રે સું વદન તે ચંદ્રસમાન પું ।  
 નહિ તિલોત્તમા એહવી રે સું બોલ્યો મદન સુજાણ પું ॥૧૮॥  
 કિમ જાણો મુઝ નામને રે સું નવિ જાણો કુલશીલ પું ।  
 કિમ ગૌરવ કરો એવડો રે સું વલી કન્યા દિઓ લીલ પું ॥૧૯॥  
 સેઠ કહે સુણિ સાહિબા રે સું માહરે પુત્ર છે ચ્યાર પું ।  
 તે ઉપરિ એક ઇચ્છતાં રે સું પુત્રી હુઈ મનોહાર પું ॥૨૦॥  
 પ્રાણુથકી મુઝ વાલહી રે સું વિદ્યુતલતા ઇંણ નામ પું ।  
 પાઠવી સકલ કલા વલી રે સું આવી યૌવન જામ પું ॥૨૧॥  
 તે દેખી મહેં ચિંતંયું રે સું વર યોગ્યા થઈ એહ પું ।  
 દેવી કોઈ વરને હવે રે સું લોકરીતિ ધરી નેહ પું ॥૨૨॥  
 વલીઅ વિયોગ ન સહી સકું રે સું એહનો ક્ષણ એક માત પું ।  
 ઇંમ ચિંતાતુર હું થયો રે સું નવિ નિદ્રા આયાત પું ॥૨૩॥  
 ભૂષ તરસ સવિ ઉપશમી રે સું છાંડ્યો સકલ વ્યાપાર પું ।  
 શૂન્ય મને વરતુ સદા રે સું સૂતો રાતિ મઝારિ પું ॥૨૪॥  
 મધ્યરાતિ કુલદેવતા રે સું આવી લાખે ઇંમ પું ।  
 બચ્છ ! કાંય ચિંતા કરે રે સું કહું તે સાંભલિ નેમ પું ॥૨૫॥  
 વિહાણું નગરઉદ્યાનમાં રે સું અશોક વૃક્ષને મૂલ પું ।  
 પુરુષરતન કુલઉપનો રે સું તરુણ કલા અનુકૂલ પું ॥૨૬॥  
 દિવસ પ્રહર એકને સમે રે સું મદનનામ ગુણવંત પું ।  
 દેખી કન્યા દેજો તેહને રે સું તવ મેં લાખ્યું તંત પું ॥૨૭॥  
 ચિંતાસમુદ્રમાં ખૂડતાં રે સું મુઝને ઉદ્ધર્યો માત પું ।  
 અદશ થઈ કુલદેવતા રે સું અનુકમે થયો પરભાત પું ॥૨૮॥  
 કૃત્ય કરી વિહાણાં તણાં રે સું આંચો હું ઇંણ ઠામિ પું ।  
 દેવીઈ લાખ્યું તે સવે રે સું નયણે દીકું તામ પું ॥૨૯॥

ઢાલ ખીણ એહ રાસમાં રે સુઠ ભાષી અતીહિં વિશાલ પુઠ ॥  
‘પદ્મવિજય’ કહેં સાંભલો રે સુઠ આગલિ વાત રસાલ પુઠ ॥૩૦॥

॥ સર્વ ગાથા ૬૧ ॥

॥ દુહા ॥

તે માટે કરું વીનતી, જાણું તુમચું નામ ।  
માહંરુ વચન માની કરી, કરો અમ્હોરું કામ ॥૧॥  
તે સાંભલીનેં ચિંતવેં, મહન તે ચિત્ત મઝારિ ।  
વિનાં પ્રિયાં હું એકલો, વંઠ પરિં નિરધાર ॥૨॥  
કાલ ગમાવું કિણી પરિં, રહું હવેં કિણેં કાણુ ।  
દેવેં દીધી કન્યકા, આપેં છેં મુઝ પાણિ ॥૩॥  
ભાગ્યયોગેં આવી મલી, મનવિશ્રામનું કામ ।  
પરણીને ધન ભોગવું, એહ શેઠનેં ધામ ॥૪॥  
ધમિ ચિંતવી અંગીકરેં, તેહ શેઠની વાણિ ।  
શુભ લગનેં પરણ્યો તિહાં, મનમાં ઉચ્છરંગ આણિ ॥૫॥

॥ ઢાળા ૩ ॥

॥ ચતુર સનેહી મોહનાં—એ દેશ ॥

ભાનુદત્ત હવે સેઠીઓ, વસ્ત્ર અનેં અલંકાર રે ।  
ખહુ ધન કંચન પૂરિઉં, ભવન દીર્ઘ મનોહાર રે ॥૬॥  
પુન્યવંત ઇમ જાણિઈ ॥  
વિદ્યુતલતાસ્યું તિહાં રહ્યો, સુખ ભોગવેં સુરસાલ રે ।  
પુણ્યેં મનવંછિત મલેં, દુખ થાઈ વિસરાલ રે પુન્યવંત ॥૭॥  
સુપુરિસ જિહાં જઈ તિહાં, નવિ જાણેં કુલ શીલ રે ।  
પણિ તે પુણ્યઉદ્દઈ કરી, પામે સુખ ભર લીલ રે પુન્યવંત ॥૮॥  
જો ઇચ્છક કલ્યાણના, ઇહ ભવ પરભવિ પ્રાણી રે ।  
તો પુણ્ય ઉદ્યમ આદરે, કરિઈ શુભમણિ ખાણી રે પુન્યવંત ॥૯॥  
સસુર દ્રવ્યથી સંપજે, ભોગ ભલા ભરપુર રે ।  
મહન મગન સુખસાગરેં, દુખ વાત ગઈ દૂરિ રે પુન્યવંત ॥૧૦॥  
કેઈક વરસ વહી ગયાં, એક દિન પાઉસ આયો રે ।  
પંથી લોક વિરહી જિકે, તે ઘર ભણી સહુ ધાયો રે પુન્યવંત ॥૧૧॥  
કામિની વિરહઅગનિ થકી, ધૂમલેખા ધનમાલા રે ।  
વિસ્તરી ગગન તેણિં કરી, મેઘ હુઆ માનું કાલા રે પુન્યવંત ॥૧૨॥  
દિશિવધૂને આભણું પરિં, જલદ ભર્તાઈ દીધું રે ।  
ચમકે ચિહું દિશિં વીજ તે, કનકમયી સુપ્રસીધું રે પુન્યવંત ॥૧૩॥

ડિંડિમ પાઉસરાયનો, ચ્યારિં દિશ વિસ્તરીઓ રે ।  
 હું રાજા છું ઇણિ પરે, લોક ગર્જરવે ભરીઓ રે પુન્યવંતં ॥૧૪॥  
 માનિની માનખંડણુ ભણિ, ખડગધારા જ્યુ પ્રચંડ રે ।  
 વરસેં નિરંતર તિણેં સમેં, જલધારા તે અખંડ રે પુન્યવંતં ॥૧૫॥  
 પ્રથિવી મહિલાનેં હ્રદેં, હાર સૈર અભિરામ રે ।  
 સરિતા પસરી સોહિઈ, દેષી પસરેં કામ રે પુન્યવંતં ॥૧૬॥  
 કુટજ કદંબ ને કેતકી, સલ્લકી અર્જુન કૂટ્યા રે ।  
 કુરંચ ચકોર નેં મોરના, મદ વાધ્યા તેમ મોલોં રે પુન્યવંતં ॥૧૬॥  
 મેઘઘટા મહિષી વલી, પૃથિવી નેં આકાશેં રે ।  
 પય ઝરતી ગાળેં ઘણું, સ્યામવરણ સુપ્રકાસેં રે પુન્યવંતં ॥૧૮॥  
 ગર્ભ ધરેં બગલી તદા, હરિતાંશુક ધરા પહેરે રે ।  
 નૃપયાત્રા રજ ઉપશમેં, કામિની પતિપથ હેરેં રે પુન્યવંતં ॥૧૯॥  
 મદન બેંઠો તિહાં ગોષડેં, જોવે પાઉસ સોહા રે ।  
 પાડોસિણ નયણેં પડી, કરતી દુખવિછોહા રે પુન્યવંતં ॥૨૦॥  
 કરતી વિલાપ ઇણિ પરેં, મુંઝી મુઝ અનાથ રે ।  
 દેશાંતર ગયો તે હજી, નવિ આવ્યો મુઝ નાથ રે પુન્યવંતં ॥૨૧॥  
 ઘન ગરબારવ વિજલી, દાદુર મુઝ ડર પાવેં રે ।  
 જૂંપડી તે પાણી ઝરેં, થરહર દેહ કંપાવે રે પુન્યવંતં ॥૨૨॥  
 નિકવીઉં ઘન પૂર્વનું, બાલિક પણિ ઇંમ રોવે રે ।  
 આણી સ્યું આપું હવે, દૈવ ન સાહમું જોવે રે પુન્યવંતં ॥૨૩॥  
 દુખ કલભવન હું નીપની, મદન સુણીઈ કાનેં રે ।  
 અતિશય કરુણા ઉપની, ચિત્તમાં ધરી ઇંમ સાનેં રે પુન્યવંતં ॥૨૪॥  
 દાલ ત્રીજી એહ રાસની, ભાષી શુરુ સુપસાય રે ।  
 ‘પદ્મવિજય’ કહેં પુણ્યથી, પામે વંછિત ડાય રે પુન્યવંતં ॥૨૫॥

॥ સર્વ ગાથા ૮૬ ॥

॥ દુહા ॥

મદન વિચારેં ચિત્તમાં, અહો એ રાંક અનાથ ।  
 પતિવિરહેં ઇંમ વિલપતી, નહીં કેા એહનો સાથ ॥૧॥  
 ચંડા પ્રચંડા બાપડી, માહરો ધરતી વિયોગ ।  
 ઇંણિ પરેં દુખણી બહુ હસ્યેં, ભરતા વિણ સ્યો ભોગ ॥૨॥  
 ઇંમ ચિંતવતો તે હવેં, નયણેં નીર ઝરંત ।  
 તે દેષીનેં નાહનેં, વિદ્યુતલતા ભણંત ॥૩॥  
 સ્યો ઉદ્દેગ તુમ ચિત્તમાં, ભાષો કારણ મુજ ।  
 બહુ આગ્રહથી ભાષિઉં, જેહ હિયાનું શુઝ ॥૪॥  
 પૂરવ ભારયા સાંભરી, તિણેં મુઝ દુખ બહુ થાય ।  
 દેષી પાડોસિણ રોવતી, સાંભરી ચિત્તમાં આય ॥૫॥

॥ ઠાળ પ ॥

॥ આધા આમ પધારે પૂજ્ય અમ પરિ વોહરણ વેલા—એ દેશી ॥

વાત સાંભલી કામિની તે ચિત્તમાં, કરતી ઇંમ વિચાર ।  
 ઇંચિ પરેં સુખ ભોગવે મુઝ સાથેં, પણ સાંભરેં તે નારિ ॥૬॥  
 સ્વામી સુખેં પધારે ઘરેં, તેહની ખખરિ તે લીજે ॥  
 બાદ્ય વિકાર નવિ દેખાવેં, બોલે ઇંચિ પરે વાણી ।  
 સ્વામી એવડું દુખ ઉપજાવો, સ્યેં કારણ હિત આણી સ્વામી ॥૭॥  
 તિહાં જઈનેં તસ રતિ ઉપજાવો, મદન કહે તવ ઇંમ ।  
 તાહરી આણ્યા હોય તો બાઉં, નહીં તો બાઉં કેમ સ્વામી ॥૮॥  
 સાંભલી ચિંતવેં ઇંચિ આણી, જુઓ દાસી પરેં સેવું ।  
 વચન ન લોપું એહતું કબહીં, કરું એહના ચિત્ત જોહતું સ્વામી ॥૯॥  
 તોપણિ દુખદાયક તે બિહુને, સંભારે છંધ આમ ।  
 મહેં તો ખમી ન સકીઈ ક્ષણ પણિ, દુર્ધર પીડેં કામ સ્વામી ॥૧૦॥  
 પાઉસ રિતુહ કામ જગાવેં, વાત વિસારેં પાડું ।  
 કાલ ક્ષેપ કરીઈ કોઈ રીતેં, ઇંમ ચિંતી કહેં આડું સ્વામી ॥૧૧॥  
 સ્વામી વાટિ વિષમ એ રિતુમાં, મારગ દુર્ગમ કચરેં ।  
 ગિરી નદીઓ અતિ વિષમ છે વાટેં, બવા ચિત્ત કિમ પસરેં સ્વામી ॥૧૨॥  
 શરદ કાલેં જળ પાઉસ ઉતરેં, તવ બાજ્યો તુમહે સ્વામી ।  
 વાત સુણીનેં માન્યું મદનેં, સ્ત્રીનેં વશ હોઈ કામી સ્વામી ॥૧૩॥  
 ભોગ સુખેં હવેં કાલ ગમાવેં, શરદ રીતુ જળ આવે ।  
 તખ બવા ઉત્કંઠિત પૂછેં, બાઉં જો તું ફરમાવે સ્વામી ॥૧૪॥  
 કાંચ વિચાર કરીનેં માન્યું, સંબલ સાથેં આપેં ।  
 કરી સુગંધ કરંબો વિધિચ્યું, મદનનેં હાથેં થાપેં સ્વામી ॥૧૫॥  
 કુશસ્થલ ભણી ચાલ્યો વેગેં, લેઈ કરંબો તેહ ।  
 બતાં થયો મધ્યાહ્ન સમય તવ, કોઈ ગામેં ગયો એહ સ્વામી ॥૧૬॥  
 તાસ ઉદાનેં સરોવરતીરેં, તરુ મૂલેં વિશ્રામ ।  
 નાહી દેવ ગુરુ સંભારી, ઇંચે ભોજન કામ સ્વામી ॥૧૭॥  
 ચિંતવેં જો કોઈ આવેં અતિથી, નયણેં ઇંચુહી જ કાલ ।  
 તો તસ ગ્રાસ અરધ આપીનેં, પુણ્ય કરું તતકાલ સ્વામી ॥૧૮॥  
 પરનેં શબ્દ કરીનેં ભુજે, જગમાં તે ધન પ્રાણી ।  
 અતિથીસંવિભાગ કહ્યો તેણેં, લખમી કરતલ આણી સ્વામી ॥૧૯॥  
 ઇંમ ચિંતવતાં લીકો પાસેં, દેવકુલથી નીકલતો ।  
 જટા મુકુટ નેં ભસ્મવિલેપિત, ગામ ભણી સલસલતો સ્વામી ॥૨૦॥

તપસી દેખી હરખ્યો હૃદયે, બોલાવ્યો બહુ માને ।  
 આખો કરંબો આહાર પ્રમાણે, લેઈ વલીઓ નિજ થાને સ્વામીં ॥૨૧॥  
 ભૂખ્યો તપસી ખાવા બેઠો, તેહ સરોવરતીરે ।  
 ખાવા મદન આરંભે જોતે, લેઈ સમીપ તે નીરે સ્વામીં ॥૨૨॥  
 એહવે છીંક થઈ તવ ચિંતે, કાંચ વિલાંબ તે કીજે ।  
 એહવે યોગી બકરો હૂબો, કરંબ પ્રભાવ વહીજે સ્વામીં ॥૨૩॥  
 શ્રીશુર ઉત્તમવિજય પ્રભાવે, ભાષી ચોથી ઢાલ ।  
 ‘પદ્મવિજય’ કહે પુણ્યપ્રભાવે, હોવે મંગલ માલ સ્વામીં ॥૨૪॥

॥ સર્વ ગાથા ૧૧૦ ॥

॥ ફાલ ॥

બેંબે કરતો બોકડો, ચાલ્યો નયર સંકાસ ।  
 મદન લહ્યા વિસ્મય ઘણું, દેખી તેહ વિલાસ ॥૧॥  
 કિહાં બઈ છઈ બોકડો, જોઈ પૂઠેં બય ।  
 ઇંમ ચિંતિને ચાલીઓ, કૌતીક મન ન માય ॥૨॥  
 મદન બોકડો બિહું જણાં, પહોંતા નયર મઝારી ।  
 પેંઠો બકરો ભવનમાં, જિહાં વિદ્યુતલતા નારી ॥૩॥  
 મદન જોવા છાંનો રહ્યો, કોઈ થાનિક તે પાસ ।  
 જોઈ બકરો સ્યું કરે, પેસીને આવાસ ॥૪॥  
 બકરો આવ્યો બાણિને, વિદ્યુતલતા દ્વિધં દ્વાર ।  
 લેઈ લકુટને મારવા, ઉઠી ઉંઘી નારિ ॥૫॥  
 બૂંબ પાડેં તે બોકડો, તવ બોલેં તે નારિ ।  
 નિરઅપરાધ મુઝનેં તણ, રેતુઝ પડો ધિક્કાર ॥૬॥  
 બહુ કાલેં પણિ પૂર્વની, નારિથી વિરમ્યો નાંહિ ।  
 ચાલ્યો તિહાં ઉત્કંઠવી, સ્યુ જોઈ આવ્યો આંહિ ॥૭॥

॥ ઢાલ ૫ ॥

॥ કરેં લણાં ધડદેં ૨—એ દેશી ॥

નારી કહેં મુસલેં કરી, દયા ધરીને આજ ।  
 મારું નહીં જરતા ભળી, બાણી મોહટું અકાજ ॥૮॥  
 ભવિક જન સુણુજ્યો રે, નારીચરિત્ર વિચિત્ર હૃદયમાં મુણુજ્યો રે ॥  
 બીહનો ચંડા મુંસલથી, ગયો પ્રચંડા પાસ ।  
 મુઝ મારંતાં હવેં કહો, ચિતમાં કેહની આસી ભવિક જન ॥૯॥  
 કહી કહીને ઇંમ મારતી, મિલીઓ લોક અપાર ।  
 મદન વિચારેં ચિત્તમાં, અહોઅહો ચરિત અપાર ભવિક જન ॥૧૦॥

કરંબો જો પાતો કદા, માહરી પશ્ચિ એ રીતિ ।  
 લોક જુગારવ સાંભલી, દેવી એહ અનીતિ ભવિક જનન ॥૧૧॥  
 રે રે મૂઠ પશુ ભણી, મારે છે તું કેમ ।  
 વશિકકુલે તું ઉપની, કિમ હિંસા કરે ઇમ ભવિક જનન ॥૧૨॥  
 તવ પાણી મંત્રી કરી, છાંટયું તેહને જમ ।  
 ભસ્મ ગુડિત જટા ધરો, ઊરણુ જોગી થયો તામ ભવિક જનન ॥૧૩॥  
 લોક દેવી પૂછે ઇચ્છુ, ભગવન સી એ વાત ।  
 તવ તે આંસુ નાષતો, ભાષે નિજ અવદાત ભવિક જનન ॥૧૪॥  
 બીહકે તપસી નાસતો, વિસ્મય પામ્યો લોક ।  
 વિદ્યુતલતાને ઉપનો, મનમાંડી ઘણો શોક ભવિક જનન ॥૧૫॥  
 ધિગ ધિગ નિરપરાધી એ, તપસી માર્યો આજ ।  
 નવિ જાણું કિહાંઈ ગયો, પતિ જાણી એ અકાજ ભવિક જનન ॥૧૬॥  
 મિલસ્યે અથવા નહીં મીલે, તે માહરો ભરતાર ।  
 મેં જાણ્યું શિક્ષા દેઈ, ભોગ ભોગવચ્ચું સાર ભવિક જનન ॥૧૭॥  
 મનના મનોરથ મન રહ્યા, જનમાં થયો અપવાદ ।  
 પતિ વિરહણી હું થઈ, કિહાં કરું શોર ને દાદ ભવિક જનન ॥૧૮॥  
 પુંહક ખવાણો નહીં, વલી હાથે દીધો જેમ ।  
 એહ ઉપાણો મુઝ થયો, કહોં હવે કરિઈ કેમ ભવિક જનન ॥૧૯॥  
 મહન વિચારે દેવીને, નિજ ચરિત્રે કરી એહ ।  
 ચંડા પ્રચંડા બિહું જણી, જીતી કપટની ગેહ ભવિક જનન ॥૨૦॥  
 યોગીને પશ્ચિ ગમ્ય નહીં, નારિચરિત્રનો અંત ।  
 શિશુ શિશુ વિપથી જીવને, તોપણિ તિહાં રાચંત ભવિક જનન ॥૨૧॥  
 રાક્ષણી સાપિણુ વલી, વાઘિણુ જીતી એણુ ।  
 જે વિશ્વાસ કરે નરા, તે પશુ નરરૂપેણુ ભવિક જનન ॥૨૨॥  
 પુણ્યે ત્રણથી છૂટીઓ, હવે કરું નિજ કાજ ।  
 ઇમ ચિંતવતો આવીઓ, નામ હસંતીપુરી પાજ ભવિક જનન ॥૨૩॥  
 મહનરાસમાં પાંચમી, ઢાલ ઇણિ પરે હોય ।  
 ‘પદ્મવિજયે’ પુણ્યે કરી, પુણ્ય કરો સહુ કોય ભવિક જનન ॥૨૪॥

॥ સર્વ ગાથા ૧૩૬ ॥ [૧૩૪]

॥ દુહા ॥

ગોરી ઘરિ ઘરિ બારણે, ઇશ્વર માનુષ્ય માત ।  
 રંભા વન વન દેવીઈ, ધનદની કેઈ કહું વાત ॥૧॥

ગૌરી ઈશ્વર રંભા ધનદ, સહુને હસતી તેહ ।  
 નામ હસતી તેહનું, સુરપુરી અધિક છે એહ ॥૨॥  
 તસ ઉદાનમાં ચૈત્ય છે, જાણું મેરૂગિરિંદ ।  
 કનકથંભ પંચાલિકા, જિહાં શ્રી રીષભજિણુંદ ॥૩॥

॥ હાળી ॥

॥ ભવિ તુમ્હે વંદો રે સુમતિ નેં શાંતિ જિણુંદા—એ દેશી ॥

મદન દેઉલમાં પેઠો હરખે, રીષભ જિનેસર દીઠા ।  
 જનમ મરણ ટાલેં ભવિજનનાં, મનમાં લાગા મીઠા ॥૪॥

જિનવર નિરખી લાલ, હિયડેં હરખ ધરીજેં ।

જિનગુણ પરખી લાલ, નરભવ સદ્દલ કરીજેં ॥

ભવસાયરમાં ભમતાં જનનેં, આલંબન જિનરાયા ।

દેવનો દેવ સુરાસુર વંદિત, પૂરવ પુણ્યેં પાયા જિનવર ॥૫॥

હાથેં નહીં હથિયાર ન માલા, નહીં ઉચ્છંગેં વામા ।

અવિકારી અકષાથી મુદ્રા, નિરભયી નેં ગુણધામા જિનવર ॥૬॥

એહ સરૂપ ન જગમાં દીસેં, સદ્દલ થયો અવતાર ।

નયણ કૃતારથ માહરાં હૂઆં, ધન્ય હું જગશિરદાર જિનવર ॥૭॥

ભવસાયરનો પાર હું પામ્યો, દુરલભ જિનપદ પામી ।

ભવખયકારણ ભવદુખવારણ, હવેં થયો શિવગતિગામી જિનવર ॥૮॥

ઈમ બહુમાનેં જિનવર પ્રણમી, એંઠો તિણ્હી જ ઠામ ।

વણિકપુત્ર ઇણ અવસર આવ્યો, ધનદેવ તેહનું નામ જિનવર ॥૯॥

તે પણિ પરમાતમ પ્રણમીનેં, મનમાં ઉલ્લસિત ભાવેં ।

મદન નેં ધનદેવ રંગમંડપમાં, હરખેં બિહું જણ આવેં જિનવર ॥૧૦॥

પુછેં ધનદેવ સ્નેહ ધરીનેં, સાધર્મિક તસ જાણી ।

ભદ્ર તુમ્હે આવ્યા કહો કિહાંથી, જિનમુખ જોવા જાણી જિનવર ॥૧૧॥

હુખ હૃદયમાં તુમ્હે બહુ દેખું, તવ ચિંતેં તે ઇમ ।

કોઈ મહાતમા મુઝનેં પૂછે, જાણી બહુલો પ્રેમ જિનવર ॥૧૨॥

બોલ્યો મદન ભદ્ર હું આવ્યો, નગર સંકાસથી જાણિ ।

હુખ કારણ મુજ રીઘ્યનેં પૂછ્યું, તે સાંભલિ ગુણપણિ જિનવર ॥૧૩॥

વાત લજ્જા જેહવી છે તોપણિ, તુમચું દરિસણ દેખી ।

સ્નેહ ઘણો દીઠો તિણેં ભાણું, બીજું સર્વ ઉવેચી જિનવર ॥૧૪॥

નિજ વૃત્તાંત સરવ તિણેં ભાણ્યો, ધનદેવ બોલ્યો તેહારેં ।

કેતલું મુઝ હુખ આગલિ તાહરું, તુઝથી અધિક હુખ માહરે જિનવર ॥૧૫॥

માહરી વાત ઘણી અચરિજની, સુણતાં વિસ્મય થાય ।

ભાર્યા માહરેં તુઝથી અધિકી, સુણતાં તુઝ હુખ થાય જિનવર ॥૧૬॥



મદન કહે' કહે। તુમ્હ ભાર્યાની, વાત તે વિસ્મયકારી ।  
 ધનદેવ કહે' તે કહિઈ સુણજ્યો, હર્ષ ધરી નરનારી જિનવરં ॥૧૭॥  
 'પદ્મવિજય' કહી મદન રાસમાં, રુડી છઠી ઢાલ ।  
 હવે' કહું જે ધનદેવ કેરી, વાત ઘણું સુરસાલ જિનવરં ॥૧૮॥

॥ સર્વ ગાથા ૧૫૪ [૧૫૨] ॥

॥ દુહા ॥

ઇંણ નયરીમાંહિ' વસે, ધનપતિ નામા શેઠ ।  
 નિશ્ચલ શ્રીજિનધર્મમાં, બીજું જાણું વેઠ (ઠ) ॥૧॥  
 મુનિજનની સેવા કરે', કરે' વલી પરઉપગાર ।  
 ગુણરાગી ગિરુઈ ઘણું, શ્રીવંતમાં શિરદાર ॥૨॥  
 લખમી નામ સોહામણું, નામ તિસ્યો પરિણામ ।  
 લખમી ધરિ આંગણિ વસે', સકલ કલાનું ધામ ॥૩॥  
 એહવી નારીસ્યું શેઠજી, ઉભય લોક અવિરુદ્ધ ।  
 સાધનતાં સુત દો થયા, તેહ સદા સુવિશુદ્ધ ॥૪॥  
 તિહાં પહિલો ધનસાર છે', બીજો છે ધનદેવ ।  
 યૌવન વય આવ્યા બિહું, સ્વામી કાર્તિક મહાદેવ ॥૫॥

॥ ઢાલ ૭ ॥

॥ ગે'બ સાગરની પાલિ ઉભી દોય નાગરી મહારા લાલ—એ દેશી ॥

દોય કલા હવે સીધ્યા યૌવન વય આવીયા મહારા લાલ,  
 રૂપ લાવણ્ય વિશિષ્ટ કન્યા પરણાવીયા મહારા લાલ ।  
 નિત્ય નિત્ય નિજ વ્યાપાર કરે' તે બિહું જણા મહારા લાલ,  
 કાલ ગમાવે ઇંણિ પરે' સહુઈ ઇકમના મહારા લાલ ॥૬॥  
 જીવલોકને' મરણ અન્તે આવે સદા મહારા લાલ,  
 સમય સમય વિણસે' રસ રૂપ ને' સંપદા મહારા લાલ ।  
 ધનપતિ સેઠ આયુ નિજ અધિર જાણી કરી મહારા લાલ,  
 શત્રુ મિત્ર સમભાવ હૃદયમાંહિ ધરી મહારા લાલ ॥૭॥  
 થઈ વિરક્ત સંસારથી સહુ જીવ જમણા મહારા લાલ,  
 મન એકાગ્રે' પંચ પરમેષ્ઠિ સુમરણા મહારા લાલ ।  
 પંથ સાધ્યો પરલાકનો ધનપતિ વાણિઈ મહારા લાલ,  
 મરણ લહ્યો ઈંમ ઉત્તમ શ્રાવક જાણિઈ મહારા લાલ ॥૮॥  
 નિજ ભરતાર વિયોગ શોક હવે' બહુ કરે' મહારા લાલ,  
 લખમી પણિ ધરવાસ બીહામણો ચિત્ત ધરે' મહારા લાલ ।  
 બહુ સંવેગ વિષય વિમુખી તે નિત્ય રહે' મહારા લાલ,  
 તપથી તિશેવે' શોષવી કાય મરણ લહે' મહારા લાલ ॥૯॥

માતપિતા મરણથી શોક કરેં ઘણો મહારા લાલ,  
 નવિ સુખ પામેં કિણ્હી ઠામ ચિત્ત દોય તણો મહારા લાલ ।  
 તણ્યો સકલ વ્યાપાર હવેં ઇણ અવસરેં મહારા લાલ,  
 શ્રીમુનિચંદ મુણિંદ આવ્યા પુરપરિસરેં મહારા લાલ ॥૧૦॥  
 તિણેં ઉપદેશ કર્યો ઇમ લો લો કિમ કરો મહારા લાલ,  
 એવડો શોકસંભાર ધરો ચિત્તમાં ધરો મહારા લાલ ।  
 નવિ સંસારસરૂપ નિરૂપણ ચિત્ત કરો મહારા લાલ,  
 ચર થિર સકલ સંસારમાં સર્વનેં જમહરો મહારા લાલ ॥૧૧॥  
 નિત્ય પંથીએ પ્રાણ શરીર ચલ અછેં મહારા લાલ,  
 જોવન ચપલ મરણ ધ્રુવ અનુકમેં સવિ ગચ્છેં મહારા લાલ ।  
 એક જિણુવર લાભિત શરણુ તે ધર્મ છેં મહારા લાલ,  
 તેહ આધાર ગતિ સ્થિત અવર અધર્મ છેં મહારા લાલ ॥૧૨॥  
 તેહ સુણીનેં શોક મંદ કરી ધરિ ગયા મહારા લાલ,  
 નિજ ધર કાર્ય વ્યાપારમાં બિહુંઈં સજ થયા મહારા લાલ ।  
 બિહુંની નારિ તે ધરમાં નિત્ય કલહ કરેં મહારા લાલ,  
 બિહું જણુ સમજી લિન્ન રાષેં ધરેં મહારા લાલ ॥૧૩॥  
 જાતે દિન એક દિન પૂછયું વૃદ્ધ લાઈઈં મહારા લાલ,  
 કિમ ઉદવેગ સહિત તુઝ મનડું પાઈઈં મહારા લાલ ।  
 તવ લઘુ લાઈ કહેં મુઝ નારિતું હુખ ઘણું મહારા લાલ,  
 તિણેં મુઝ ઉદવેગ થાય તનુ દુરબલપણું મહારા લાલ ॥૧૪॥  
 મોહટો લાઈ કહેં તું મન મત હુખ કરેં મહારા લાલ,  
 કન્યા બીજી પરણાવું તેહથી સુખ ધરે મહારા લાલ ।  
 લઘુ લાઈ કહેં ઇમ જ કરો જિમ સુખ લહું મહારા લાલ,  
 એહ વાત તુમ્હ આગલિ ઝાઝી સી કહું મહારા લાલ ॥૧૫॥  
 તવ વૃદ્ધ લાઈઈં કોઈક કુલવંતી કની મહારા લાલ,  
 પરણાવ્યો ધનદેવનેં બીજી શોભા બની મહારા લાલ ।  
 સાતમી ઢાલ રસાલ કહી મહેં ઇંણિ પરેં મહારા લાલ,  
 ‘પદ્મવિજય’ કહેં સાંભલો કિણ્હી પરેં નિસ્તરેં મહારા લાલ ॥૧૬॥

॥ સર્વ ગાથા ૧૭૦ [૧૬૮] ॥

॥ દુહા ॥

અલિનવ પરણી નારિસ્યું, લોગવેં નવલા લોગ ।  
 લાવી લાવના યોગથી, સરિષો મિલ્યો સંયોગ ॥૧॥  
 સ્વેચ્છાચારી નારિ તે, પહિલી સરિષી એહ ।  
 ચિત્ત સંતોષ ન ઉપનો, ધનદેવનેં તિહાં રેહ ॥૨॥

મન ચિંતેં નિરભાગ્ય હું, ઘર ઉઠયો ગયો રન્ન ।  
 તિહાં પણિ ભાવી ભાવથી, લાગી બહુત અગ્નિ ॥૩॥  
 તાસ પરીક્ષા કારણે, જોવેં તાસ ચરિત્ત ।  
 ઇક દિન જોંઠો મૂજતો, નારિનેં કહે ઇણિ રીતિ ॥૪॥  
 શીતજવર મુઝ આવીઓ, જોંસી ન સકું તેણુ ।  
 વહિલી શિખ્યા પાથરો, શયન કરું હું જોણુ ॥૫॥  
 પ્રગુણ કરી શિયા તિણે, ધનદેવ સૂતો જામ ।  
 પાવરણાં સીરખ પ્રમુખ, ઓઢાઢયાં તસ તામ ॥૬॥

॥ ઢાળ ૮ ॥

॥ ઝાંઝરીઆ મુનિવર ધન ધન તુમ્હ અવતાર—એ દેશી ॥

તિણેં સમેં સૂરય આથમ્યો જી, રાતિં થયો અંધકાર ।  
 આમ્હાદેં સવિ દોષનેં જી, શુદ્ધ કરેં ધુતકાર ॥૭॥  
 સોભાગી સયણાં સાંભળો નારીચરિત્ર ॥  
 ઘોર નાદ કપટેં કરી જી, ઉંઘેં તિહાં ધનદેવ ।  
 તવ મોહટી લઘુનેં કહેં જી, સાંભલિ રે તું હેવ સોભાગી ॥૮॥  
 તું પરવારિ ઉતાવલી જી, આપણનેં છેં કામ ।  
 તવ તે કામ ઉતાવલી જી, કરીનેં પ્રગુણ થઈ તામ સોભાગી ॥૯॥  
 ઘોર નિદ્રા આળ્યો વહી જી, જાણી તે દોય નારિ ।  
 ધરમાંથી તે નીકલી જી, ઘરઉદ્યાન સહકાર સોભાગી ॥૧૦॥  
 તે ઉપરિ દોઈ ચઢી જી, પાછલિથી ધનદેવ ।  
 તેહનેં અનુસારેં ગયો જી, હલ્લું હલ્લું હેવ સોભાગી ॥૧૧॥  
 તેહ જ આંખે વસાથી જી, બાધ્યું આપ શરીર ।  
 જોંઠો પ્રથિવી ઉપરિ જી, સાહસ ધરીનેં ધીર સોભાગી ॥૧૨॥  
 મંત્ર સંભાર્યો તિંણીઈ જી, શક્તિ અંચિત્ય છે મંત ।  
 ઉડીનેં આંખો ગયો જી, ચાલ્યો તે ગગનાંત સોભાગી ॥૧૩॥  
 જલજંતુ બીહામણો જી, રચણાયર મધ્ય ભાગ ।  
 રતનદ્રીપ રલીઆમણો જી, અવર દ્રીપ વડભાગ સોભાગી ॥૧૪॥  
 તસ શિર મુગટમણી સમું જી, નગર રચણપુર તત્થ ।  
 રતનેં મંડિત ઘર ઘણાં જી, સહસ ગમેં છેં જત્થ સોભાગી ॥૧૫॥  
 વિદ્યાધર વાસો જિહાં જી, રૂપેં જીત્યો અનંગ ।  
 વિદ્યાધર રૂપેં કરી જી, રતિ હારી એકંગ સોભાગી ॥૧૬॥  
 તિણુ નયરી ઉદ્યાનમાં જી, ઉતરીઓ સહકાર ।  
 ધનદેવ તિહાંથી નીકલી જી, દૂરિ ગયો કોઈ કાર સોભાગી ॥૧૭॥

ભાર્યાઓ પશ્ચિ ઉતરી જી, પેઠી નગર મઝારી ।  
 ધનદેવ પશ્ચિ પુંઠે થયો જી, તાસ ચરણ અનુસાર સોભાગીં ॥૧૮॥  
 કૌતુક નગરીમાં જૂઠું જી, નાનાવિધ મનોહાર ।  
 નિજ ઇચ્છાઈ વિચરતી જી, પૂંઠે તસ ભરતાર સોભાગીં ॥૧૯॥  
 તેહ ચરિત્ર જોતાં થકો જી, ચિત્તમાં ચમક્યો એહ ।  
 જાણે સ્વર્ગમાં આવીઓ જી, સ્વપ્ન પરિં લહે તેહ સોભાગીં ॥૨૦॥  
 ઇશિ પરેં ધનદેવરાસમાં જી, ભાષી આઠમી ઢાલ ।  
 ‘પદ્મવિજય’ કહે સંભલો જી, આગલિ વાત રસાલ સોભાગીં ॥૨૧॥

॥ સર્વ ગાથા ૧૬૧ [૧૮૬] ॥

॥ ઇહા ॥

ઇશિં અવસરિ તે નયરમાં, શ્રીપુંજ નામે સેઠ ।  
 બીજા સહુ વ્યવહારિયા, માનું એહથી હેઠિ ॥૧॥  
 ચ્યાર પુત્ર ઉપરિ સુતા, શ્રીમતી નામે તાસ ।  
 તિલક સમી ત્રણિ લોકમે રૂપ લાવણ્યનો વાસ ॥૨॥  
 એહવી નારી ન પામીઓ, ક્ષીણ દેહ તિણેં કામ ।  
 હલ્દઈ હલ્દઈ અનંગથી, તે દુખથી માનું આમ ॥૩॥  
 વિદ્યા કલા સરવેં તિહાં, સ્પર્ધાઈં કર્યો વાસ ।  
 સૌભાગ્ય થાનિક એ સમું, નવિ લાધું કોઈ પાસ ॥૪॥  
 સાર્થવાહ વસુદત્ત તિહાં, તેહના પુત્રનેં તેહ ।  
 કર્યો વિવાહ હવેં પરણવા, માંડયો ઓમ્છવ ગેહ ॥૫॥

॥ ઢાળ ૯ ॥

॥ રાગ ખંભાતી ॥ હવઈ શ્રીપાલકુમાર—એ દેશી ॥

સારથવાહનો પૂત વસ્ત્ર અમૂલિક અંગિ ધરેં જી ।  
 રચણતણા અલંકાર તાસ કિરણ અતિ વિસ્તરેં જી ॥૬॥  
 સાબેલા શ્રીકાર પહેંર્યા વાગા જરકસી જી ।  
 નાટક કરેં વર પાત્ર જાણે રંભા ઉરવસી જી ॥૭॥  
 વાજેં વિવિધ વાજિત્ર શિરણાઈં ટહકેં ઘણી જી ।  
 સાજન મિલિઓ સાથ મંગલ ગાવે જાણણી જી ॥૮॥  
 બોલેં બિરુદ અનેક લોક જોવા બહુ આવીઓ જી ।  
 શ્રીકૃત નેં વલી પાન વરરાજ કર ભાવીઓ જી ॥૯॥  
 વીજેં ચામર પાસ છત્ર ધયુરું શિર ઉપરિં જી ।  
 નોખત ગડગડેં છંદિ ચોહટિં ચાલેંઈ ઇશિ પરેં જી ॥૧૦॥

દેષી નારિચરિત્ર ધનદેવ ચિતેં ઇણિ સમેં જી ।  
 વલસ્યેં જળ એ નારિ તવ વલસ્યું હું અનુકમેં જી ॥૧૧॥  
 જોતો ઓમ્મવ તેહ શ્રીપુંજ સેઠ ધરિ આંગણેં જી ।  
 જીભો તોરણેં તેહ દીસેં તે રલીઆમણો જી ॥૧૨॥  
 ઇણુ અવસરિ વરરાય તુરગ ચઢ્યો સોહેં ઘણું જી ।  
 વસુદત્તસુત શ્રીપુંજ સેઠનું સોહાવેં આંગણું જી ॥૧૩॥  
 લોક તણી ભીડિ ભાડિ જોવા મિલિઓ છઈ ઘણો જી ।  
 થંભ તે ડગીઓ તામ તીષી ધાર તોરણુ તણો જી ॥૧૪॥  
 પડીઓ ત્રીછો તેહ ભવિતવ્યતા યોગેં કરી જી ।  
 લાગો તે ઉત્તમાંગ વર તતકાલ ગયો મરી જી ॥૧૫॥  
 વસુદત્ત પરિજન જેહ તેહ શોકાતુર બહુ થયો જી ।  
 રોવેં સવિ પરિવાર શિર કૂટેં પીટેં હીયો જી ॥૧૬॥  
 સહુ ગયો તે નિજ ઘેર હવેં શ્રીપુંજ ચિત્ત ચિંતવે જી ।  
 સ્યો આવ્યો અંતરાય કહો હા સ્યું કરિઈ હવે જી ॥૧૭॥  
 સી ગતિ હોસ્યેં ધૂય બેંદ કરેં ચિત્ત આપણેં જી ।  
 નિજ પરિવારનેં સાથિ ચિંતવેં ઇમ ડાપણેં જી ॥૧૮॥

પ્રારબ્ધમન્યથા કાર્યં દૈવેન વિદધેઽન્યથા ।

કો વેત્તિ પ્રાણિનાં પ્રાચ્યકર્મણાં વિષમાં ગતિમ્ ॥૧૯॥

પરણેં નહિ જો આ જ લગનેં તો એ અભાગિણીજી ।  
 ઇમ લોકેં પરિસિદ્ધ સકલંકી કન્યા ભણી જી ॥૨૦॥  
 નહીં પરણેં નર કોય સહુનેં જીવિત વાલણું જી ।  
 પરણાવું કોઈ આજ કન્યા ભાગ્ય શાસ્ત્રેં કહ્યું જી ॥૨૧॥  
 સયણુ કહેં કાંઈ જેદ તુમ્હનેં કરવો નવિ ઘટેં જી ।  
 વિણુ ભાવી નવિ હોય ભાવિ ભાવ તે નવિ મિટેં જી ॥૨૨॥  
 બીજનેં ઘો એહ સાંભલી ચિત્તમાં હરખીઓ જી ।  
 નિજ નરનેં કરેં આણિ લાવો કોઈ નર પરખીઓ જી ॥૨૩॥  
 તે નર તતપણિ તામ વર જોવાનેં નીકલ્યા જી ।  
 રાજમારગ સવિ ઠામ જોતાં કોઈનેં નવિ મલ્યા જી ॥૨૪॥  
 ઇણુ અવસરિ ધનદેવ નયણેં પડિઓ તેહનેં જી ।  
 દિવ્ય રૂપધર જેહ આવ્યો તે ભરયોવનેં જી ॥૨૫॥  
 લાવ્યો સેઠનેં પાસ નિજ પુત્રી સમ નિરખીઓ જી ।  
 પ્રારથના કરેં તાસ સેઠીઓ હૈયડેં હરખીઓ જી ॥૨૬॥  
 મદન રાસમાં ઢાલ ભાષી નવમી સોહામણી જી ।  
 ‘પદ્મવિજય’કહેં પ્રેમ સાંભલજ્યો આગલિ ગુણીજી ॥૨૭॥

॥ સર્વ ગાથા ૨૧૮ [ ૨૧૬ ]

॥ હાલ ॥

પ્રારથના સુણી સેઠની, ચિંતે ચિત્ત મઝારિ ।  
 એ રૂપવંતી દેખીઈ, જોડવી પૂરવ નારિ ॥૧॥  
 જેમ કુશલ નિજ વાંછતે, પૂરવ છંડું નારિ ।  
 પશિ નારી વિષ્ણુઃ માહરો, અફલ થયો સંસાર ॥૨॥  
 અતિથી ને વલી પ્રાહુણા, ન લહે આદરમાન ।  
 નારી વિના હાલી સમો, પુરુષ તે વિટલ સમાન ॥૩॥  
 તાત કરે ઇમ પ્રાર્થના, આદર કરી અપાર ।  
 એહવી કિમ છંડું હવે, નારી રતિ અનુકાર ॥૪॥  
 ઇમ કરી હાકારો ભણ્યો, નહવરાઓ ધનદેવ ।  
 કરિય વિલેપન ચંદને, વસ્ત્ર પહેર્યાં તતખેવ ॥૫॥  
 આભૂષણ અંગે ધર્યાં, પહરીને કુલમાલ ।  
 શ્રીમતિ કન્યા પરણીઓ, હરખે થઈ ઉજમાલ ॥૬॥  
 સેઠ કન્યા ધનદેવને, આનંદ વરત્યો ઇમ ।  
 દેખી જમાઈ રૂઝડો, સેઠ ધરે બહુ પ્રેમ ॥૭॥

॥ ઢાળ ૧૦ ॥

॥ વાડી કુલી અતિભલી મનભમરા રે—એ દેશ ॥

ધનદેવ ચિંતાતુર થઈ સુણો સયણાં રે બેઠાં દેખે બાહરિ લાલ ।  
 હોય ભાર્યા ધનદેવની સુણો કિરી કિરી નયર મઝારિ લાલ ॥૮॥  
 સાંભલી કૌતિક અવનવું સુણો વિવાહ જોવા કાજ લાલ ।  
 મોહટી નાંહનીને કહે સુણો રાતિ ઘણી છે આજ લાલ ॥૯॥  
 જોઈ ઓચવ હેજસ્યું સુણો લઘુઈ પડિવજ્યું તેહ લાલ ।  
 જોવેં બિહું જણી રંગસ્યું સુણો લઘુ બોલી સુણો એહ લાલ ॥૧૦॥  
 દેવ દેવી સમ મનહર સુણો વરવહૂ અતીહિ ઉદાર લાલ ।  
 આર્યપુત્ર સમ દેખીઈ સુણો મોહટી કહે તવ નારિ લાલ ॥૧૧॥  
 ભોલી તું કાય નવિ લહે સુણો સરિષા નર બહુ હોય લાલ ।  
 આર્યપુત્રને સારિષો સુણો દીસે બીજો કાય લાલ ॥૧૨॥  
 શીતજવર કરી પીડીઓ સુણો તે તો સૂતો ગેહ લાલ ।  
 નિદ્રામાંહિ આવીઓ સુણો નહીં વિદ્યા વલી એહ લાલ ॥૧૩॥  
 કિહાંથી આવ્યો હોય ઈંહાં સુણો પિણુ એક રહી તિણુ કાય લાલ ।  
 કૌતુક દેખી બિહું જણી સુણો સહકાર સાહની જાય લાલ ॥૧૪॥  
 ઉંચે ગોષિ બેઠો હવે સુણો નવ પરણિત સ્ત્રીયુત લાલ ।  
 ધનદેવ શંકા ધારતો સુણો ગમન નારિનું શુત્ત લાલ ॥૧૫॥

સિરિમતિ વસ્ત્રનેં છેહડે સુણોં શ્લોક તે લિખીઓ એક લાલ ।  
કુંકુમ રસથી સહ નાંણી સુણોં કરી નિપુણાઈ છેક લાલ ॥૧૬॥  
યત :—

“કવ હસંતો કવ વા રતનપુરં જૂતોઽભ્રગઃ કવ ચ ।

મૂનુર્ધનપતેર્માંગ્યાદ્ધનદેવોઽમ્યગાત્ શ્રિયમ્” ॥૧૭॥

હસંતી નગરી કિહાં સુણોં કિહાં રતનપુર ઠામ લાલ ।  
કિહાં આંખો ગગનેં ચલ્યો સુણોં કિહાં કહો ધનદેવ નામ લાલ ॥૧૭॥  
કાંચક કાર્ય ઉદેશીનેં સુણોં નીકલીઓ હવેં તેહ લાલ ।  
આંખે ચઢી તે દોય જણી સુણોં મનમાં હર્ષ ધરેહ લાલ ॥૧૮॥  
આંખે પૂર્વ પરેં રહ્યો સુણોં નારિઈં ગણિઓ મંત લાલ ।  
ચાલ્યો આકાશેં આંખડો સુણોં પોહતો નિજ ઘરિ તાંત લાલ ॥૧૯॥  
ઉતર્યો નિજ ઉદ્યાનમાં સુણોં ધનદેવ છાનો તામ લાલ ।  
ઘરમાં જઈ સુતો વલી સુણોં શય્યાઈં કરી આરામ લાલ ॥૨૦॥  
ઓઢી નિદ્રાભર થયો સુણોં આવી હવેં દોય નારિ લાલ ।  
ભરનિદ્રાઈં દેખીઓ સુણોં સુતો નિજ ભરતાર લાલ ॥૨૧॥  
શંકા રહિત સૂતી ખિહું સુણોં જાગી ખણેકમાં જામ લાલ ।  
થયો પરભાતિ રયણી ગઈ સુણોં સૂરય ઉગ્યો તામ લાલ ॥૨૨॥  
સવિ અંધકાર નસાડીઓ સુણોં ચંડકિરણ દિનનાહ લાલ ।  
વલગી ઘરકારય ભણી સુણોં ધંધો ઘરનો અથાહ લાલ ॥૨૩॥  
કિમહીક હવેં લધુ નારીઈં સુણોં સોઠિ વાહિર રહ્યો હાથ લાલ ।  
કંકણ સહિત તે દેખીઓ સુણોં વિવાહવંતો નાથ લાલ ॥૨૪॥  
મોઢીનેં દેખાડીઓ સુણોં તવ કહેં મોહટી વાણી લાલ ।  
તેં તિહાં કહ્યું તે સવિ મલ્યું સુણોં દેખી એહનો પાણિ લાલ ॥૨૫॥  
કિમહીક આંખો તિહાં કિણેં સુણોં પરણ્યો કન્યા ઠામ લાલ ।  
જાણ્યો ઈંણિં આપણો સુણોં સવિ વૃત્તાંત તે આમ લાલ ॥૨૬॥  
મત બીહજે મનમાંહિથી સુણોં કરસ્યું તસ પ્રતિકાર લાલ ।  
કરવું તો બીહવું કીસ્યું સુણોં સઘડું થાસ્યેં સાર લાલ ॥૨૭॥  
દસમી મદનના રાસમાં સુણોં ‘પદ્મવિજય’ કહી ઢાલ લાલ ।  
અગરિજકારી આગલેં સુણોં સાભલો વાત રસાલ લાલ ॥૨૮॥

॥ સર્વ ગાથા ૨૪૬ [ ૨૪૪ ] ॥

॥ દુહા ॥

બીહક મ કરિ તુ બાપડી, કરું એહનો ઉપચાર ।  
 સાત ગાંઠિ દેઈ મંત્રીને, દોરો કર્યો તૈયાર ॥૧॥  
 ધનદેવનઈ ડાભેં પગેં, નારીઈ બાંધ્યો તામ ।  
 મૂરખ ને નિરદયીપણેં, ફૂડકપટનું ધામ ॥૨॥  
 મંત્ર તણા પ્રભાવથી, સૂડો થયો તતખેવ ।  
 દેષી નીજ સૂડાપણું, દીનવદન ધનદેવ ॥૩॥  
 નવિ છોડયું કંકણ કરેં, નવિ સાંભરિઉં જોણ ।  
 ધનદેવ મનમાં ચિંતવે, શંકા આવી તેણ ॥૪॥  
 રાતિ વૃત્તાંત જાણી કરી, સૂડો કીધો આમ ।  
 ઈણું ચરિત્રેં એ નારિનેં, અસંભાવ્ય નહીં કામ ॥૫॥  
 મન ચિંતેં હા હારિઓ, માનવનો અવતાર ।  
 પશુપણું હું પામીઓ ઈમ ધ્યાઈ તિણી વાર ॥૬॥  
 ઉડવા જાઈ જેટલેં, કરથી ચાંપ્યો તાસ ।  
 ઈણિ પરેં બોલેં પાપિણી, કોધ તણો આવાસ ॥૭॥

॥ દેશ વડાઓની ॥

આંખેં સમઝાવેં અન્યનેં રે, કરેં વલી અન્યસ્યું વાત રે,  
 અન્ય હૃદયમાં ધારતી રે, કાંચ નારી કુટિલ કુળતિ રે ।  
 જો હોય પોતાનો બ્રાત રે, વલી જો હોય નિજનો તાત રે,  
 તેહનેં પાણ વચવા જાત રે, એહવા ગુણ જગ વિખ્યાત રે

॥૮॥

સચણ સલૂણે સાંભલો મેરે લાલ ॥  
 કોયની ન હોઈ એ કદા રે, મુંકી નિજ પતિરાય રે,  
 રાંક સાથેં રમે રંગસ્યું રે, તસ જાણેં જીવિત પ્રાય રે ।  
 નદીની પરેં નીચી જાય રે, સાપિણી પરિં કુટિલ સદાય રે,  
 રાષસણી પરિ આવા ધાય રે, જિહાં મન માન્યું ત્યાં ઉ જાય રે સચણ ॥૯॥  
 ષિણ ઇક રોવેં ષિણ હસેં રે, ષિણ દેવાવે રાગ રે,  
 ષિણમાં વિરાગિણ હુઈ રહેં રે, ષિણમાં કહેં મીઠી વાગ રે ।  
 ષિણમાં કટુ વચનનો લાગ રે, ષિણ રૂસેં તૂસેં અથાગ રે,  
 ષિણમાં કરે નિજ ઘર ત્યાગ રે, ષિણમાં દિઈ નિજ પતિ દાગ રે સચણ ॥૧૦॥

નિજ પતિ પરદેશે જતાં રે, પરમ હોઈ સુખ દેહ રે,  
 મુખિ કહેં તુમ વિણ કિમ રહું રે, આ સૂતું ઢંઢેર છે ગેહ રે ।  
 તમુસ્યું મુઝ અતિઅ સનેહ રે, ઘડી વરસ સમી મુઝ એહ રે,  
 હવેં થાર્યેં કહો કરૂં તેહ રે, હવેં દુખના વરસસેં મેહ રે સચણ ॥૧૧॥



નારી રંગ પતંગસ્યો રે, જતાં ન લાગે વાર રે,  
જિમ વાહલની છાહડી રે, જિમ વીજલીનો ચમકાર રે ।  
જિમ રાજમાન અદ્ય વાર રે, જિમ કપટી ધ્યાનવિચાર રે,  
નહીં સાચું વચણ કિ વાર રે, અશુચિ અપવિત્ર ભંડાર રે સયણુ ॥૧૨॥

પંખી પગલું આકાશમાં રે, જલમાં મચ્છપદ જોય રે,  
તિમ નારીના હૃદયનો રે, જન ન લહેં મારગ કોય રે ।  
બુદ્ધિ સુરશુરુ યદિ હોય રે, તારાનું ગણિત કરેં લોય રે,  
એહનો પાર ન પામેં સોય રે, વિણ હસતી વિણમાં રોય રે સયણુ ॥૧૩॥

ધીઠ હૃદય નારી હવેં રે, બોલેં ઇણિ પરે વાણિ રે,  
અમ્હ ચરિત્ર જોવા લણી રે, તેં કીધું ઇમ મંડાણુ રે ।  
સૂતો જૂઠો જ્વર આણિ રે, અમ્હ સાથેં પરદ્રીપ ઠાણિ રે,  
આવી પકડયો કની પાણિ રે, આવી સૂતો એહયું વસ્ત્ર તાણિ રે સયણુ ॥૧૪॥

તેહનું ફલ હવેં દેખજ્યે રે, તે વિણ ન વલેં સાન રે,  
ઇમ કહી પાંજરેં ઘાલીઓ રે, સૂડાનેં દેઇ અપમાન રે ।  
બહું વચનપ્રહારનું દાન રે, સાંભલેં સૂડો નિજ કાન રે,  
લધુ મોટીનું કરેં બહુમાન રે, તુમ્હ સમ નહીં અવર કો ઠાન રે સયણુ ॥૧૫॥

ધર પરિજન દેષી ઘણું રે, શુક કરેં પશ્ચાતાપ રે,  
ધિગ મુઝ સૂડો ભવ લહ્યો રે, મુઝ આવી પહોતું પાપ રે ।  
ન કર્યો પરમેષ્ઠિનો ભાપ રે, તિણેં પામ્યો ઇમ સંતાપ રે,  
હવેં પરવશ સ્યું કરું આપ રે, નવિ આડાં આવેં માયભાપ રે સયણુ ॥૧૬॥

ધરકારય કરતી થકી રે, રાંધે જબ તે નારિ રે,  
તબ ભાણુ છમકાવતી રે, તેહના હોય છમકાર રે ।  
લાવી સૂડો તિણી વાર રે, બીહવરાવેં શસ્ત્રની ધાર રે,  
કહેં સાંભલિ તું નિરધાર રે, કરું એહવો તુઝ પર કાર રે સયણુ ॥૧૭॥

તુઝને મારી ઇણિ પરેં રે, એક દિન એહ હવાલ રે,  
છમકાવીસ્યું તુઝને રે, ઇમ બોલેં તે વિકરાલ રે ।  
સુણી પામેં ભય અસરાલ રે, નિત્ય નિત્ય એ દુખ જંજાલ રે,  
લહેં તો કાઢેં કોઈ કાલ રે, જાણેં મલીઆ છેં નરકપાલ રે સયણુ ॥૧૮॥

ધન ધન તે નર રાજા રે, જાણી એહવી નારિ રે,  
ફૂરિ રહ્યા મહાભાગ તે રે, જાણો જિમ જંબૂકમાર રે ।  
વલી વયર સ્વામી અણુગાર રે, ધરી વ્રતસ્યું અતિશય ખ્યાર રે,  
ઇમ ઢાલ થઈ અગ્યાર રે, કહેં ‘પદ્મવિજય’ જયકાર રે સયણુ ॥૧૯॥

॥ હુડા ॥

હવે જે રત્નપુરે થયો, તે સુણજ્યો અધિકાર ।  
 સેઠે જાણ્યું કિહાં ગયો, શ્રીમતિનો ભરતાર ॥૧॥  
 ગયો તે પાછો નાવીઓ, ખોલાવ્યો જહુ ઠામ ।  
 વિહાણે દીઠો જે લિખ્યો, શ્લોક મનોહર તામ ॥૨॥  
 તથાહિ—હસંતીપુરે ધનપતિ, સેઠનો સુત ધનદેવ ।  
 વ્યોમમારગ આવી કરી, પરણી ગયો તતપેવ ॥૩॥  
 તેમ સુણી સેઠે હવે, શ્રીમતી રાતી જેહ ।  
 આસાસના દેઘ ઇંમ કહે, ઇંહા તેડાવું તેહ ॥૪॥

. ॥ ઢાલ ૧૨ ॥

॥ દેશી વીંછિયાની ॥

ઇક દિન ઇક સારથપતિ, સાગરદત્ત નામે સેઠ રે ।  
 વ્યાપારને અરથે તિહાં જતો, હસંતીપુરી જિહાં ઠેઠી રે ॥૫॥  
 જૂઓ જૂઓ કર્મવિટંબના ॥ એ આંકણી ॥  
 તેહને શ્રીપુંજે આપીઓ, જહુ મૂલ્ય રચણ અલંકાર રે ।  
 કહે ધનદેવને તુમહે આપજ્યો, કરી આદર અતિ સતકાર રે જૂઓ ॥૬॥  
 કહેજ્યો સંદેસો ઇણિ પરે, તુમહે આવો આણે ઠામિ રે ।  
 નિજ નારિ સંભાલો મોહસ્યું, તુમહ ન ઘટે એહવું કામ રે જૂઓ ॥૭॥  
 હવઇ સાગરદત્ત પણિ ચાલિઓ, બોલધ્યો સાગર જિહાજ રે ।  
 પોહતો હસંતી નયરિઇ, કરે તિહાં વ્યવસાયનાં કાજ રે જૂઓ ॥૮॥  
 ધનદેવ ઘરિં ગયો અન્યદા, નવિ દીઠો તિહાં ધનદેવ રે ।  
 તવ પૂછે તેહની નારિને, ભાષો મુઝને તતપેવ રે જૂઓ ॥૯॥  
 ધનદેવ કિહાં છે દાષવો, તવ બોલી તે સુણો નારિ રે ।  
 દેશાંતરે વ્યાપારે ગયો, આવસ્યે દિન દસ બાર રે જૂઓ ॥૧૦॥  
 કહે સારથવાહ નારી પ્રતે શ્રીપુંજે દિવ્યો અલંકાર રે ।  
 ધનદેવ જમાઈનઇ કારણે, શ્રીમતિ તસ જૂરે નારિ રે જૂઓ ॥૧૧॥  
 તે કારણ તેડયા છે તિહાં, તબ બોલી તે જિહું નારિ રે ।  
 તે વાત તેહુ કહેતાં હતા, ઉચ્છ્રકતા ચિત્ત જહુ ધારિ રે જૂઓ ॥૧૨॥  
 પણિ કાર્યવસે દેસાંતરે, જાણું પડિઉં તતકાલ રે ।  
 જતાં તિણે ઇંણિ પરિ ભાષિઉં, ધરી હર્ષનઇ થઇ ઉજમાલ રે જૂઓ ॥૧૩॥  
 રત્નપુરથી આવઇ બે કોઈ, આપજ્યો તસ એ સુકરાજ રે ।  
 મુઝ નારિ નવોઢા રમણને, વલી પ્રેમ ઉપાવણ કાજ રે જૂઓ ॥૧૪॥

લેજ્યો વલી સુસરો મોકલે, ઇંમ કહીં આખ્યું તસ હાથિ રે ।  
 શુક સહિત રૂકું પાંજરું, લીધી અલંકૃતિની આથિ રે જૂઓ ॥૧૫॥  
 હવધં સાગરદત્ત તે નયરમાં, કરી કંચવિકંચ વ્યવહાર રે ।  
 ચઢીઓ ઘરિ જાવા પ્રવહણે, કમે સાગર પામ્યો પાર રે જૂઓ ॥૧૬॥  
 ઉતરી હવેં નયરમાં સંચર્યો, પોહતો શ્રીપુંજનેં ગેહ રે ।  
 કહ્યો સર્વ વૃત્તાંત તે સેઠનેં, જે નારિયં લાખ્યો તેહ રે જૂઓ ॥૧૭॥  
 આ શુકપંજર તિણેં આપિઉં, નારીનેં રમવા હેત રે ।  
 તે લેધનધં અતિ મોહસ્યું, નિજ પુત્રીનેં દેધં સંકેત રે જૂઓ ॥૧૮॥  
 ભરતારપ્રસાદ એ માનતી, શુકસ્યું રમતી સુરસાલ રે ।  
 પુણ્યઉદય થસ્યેં હવે એ કહી, ‘પદ્મવિજયે’ ગારમી ઢાલ રે જૂઓ ॥૧૯॥

॥ સર્વ ગાથા ૨૮૪ [ ૨૮૨ ] ॥

॥ દુહા ॥

રમતાં રમતાં એકદા, દવરક દીઠો પાય ।  
 વિસ્મય પામી ત્રોટીઓ, તવ તિહાં અગરિજ થાય ॥૧॥  
 મૂલં રૂપેં ધનદેવને, દેષી હરષ ન માય ।  
 વિસ્મય લહીનેં પૂછતી, પ્રણમી નિજ પતિપાય ॥૨॥  
 સ્વામી એ અદ્ભૂત કિસ્યું, કહો મુઝનેં અવદાત ।  
 તે કહેં નિમ દેષો તુમ્હે, તિમ જ અછેં એ વાત ॥૩॥  
 હિમણાં અધિક મ પૂછસ્યો, સાંભલી એહ વિચાર ।  
 હરષેં જઈ નિજ તાતનેં, લાખ્યો તેહ પ્રકાર ॥૪॥

॥ ઢાળ ૧૩ ॥

॥ આવો જમાઈ પ્રાહુણા જયવંતા ७—એ દેશી ॥

શ્રીપુંજ સેઠ હવેં હરષસ્યું જયવંતા ७ જોઈ જમાઈરૂપ ગુણવંતા ७ ।  
 અતિ હરષિત સહુ કુટુંબ તે જયવંતા ७ સાંભલી તેહ સ્વરૂપ ગુણવંતા ७ ॥૫॥  
 અતિ આદર સનમાનથી જયવંતા ७ રહેંવાને આવાસ ગુણવંતા ७ ।  
 આખ્યો સ્વર્ગવિમાન સ્યો જયવંતા ७ બહુ ધન પૂરિત ગ્રાસ ગુણવંતા ७ ॥૬॥  
 તિહાં ધનદેવ સુખેં રહેં જયવંતા ७ નવ પરણિત લેઈ નારિ ગુણવંતા ७ ।  
 સ્વેચ્છાઈ અતિ સ્નેહથી જયવંતા ७ ભોગવેં ભોગ શ્રીકાર ગુણવંતા ७ ॥૭॥  
 જાણેં પુણ્યઉદય થકી જયવંતા ७ પામ્યો કિરી અવતાર ગુણવંતા ७ ।  
 કરેં વ્યવસાય ઘણું તિહાં જયવંતા ७ સકલ કલા ભંડાર ગુણવંતા ७ ॥૮॥  
 લાભ ઘણો તેહમાં થયો જયવંતા ७ દ્રવ્ય પાત્ર હુઓ તામ ગુણવંતા ७ ।  
 કાલ કેતોહિક નીંગમે જયવંતા ७ રહેતાં તિણહી જ ઠામ ગુણવંતા ७ ॥૯॥

ઈંદ્રજાલ સુપના સમો જયવંતા જી એહ અનિત્ય સંસાર ગુણવંતા જી ।  
 આઉપયે તિણે કારણે જયવંતા જી સેક ગયા ચમદાર ગુણવંતા જી ॥૧૦॥  
 ભાઈ ભોભાઈ એકમનાં જયવંતા જી શ્રીમતિ ઉપરિ રાગ ગુણવંતા જી ।  
 અલ્પ થયો તિહાં અનુક્રમે જયવંતા જી વિરુધ્ધ યોદ્ધે વાગ ગુણવંતા જી ॥૧૧॥  
 યત :—

શ્રી પીઠર નર સાસરે સંજમીઆં સહવાસ ।  
 એતાં હોય અલપામણાં જે મ'ડે ચિર વાસ ॥ ૧ ॥

શ્રીમતિ નિજ ભરતારસ્યુ જયવંતા જી જાવાને પરિણામ ગુણવંતા જી ।  
 મન ચિંતે ભરતારનો જયવંતા જી કેહવો રહેવાનો ઠામ ગુણવંતા જી ॥૧૨॥  
 કેહવી હોય નારી અચ્છે જયવંતા જી જોડે તાસ સ્વરૂપ ગુણવંતા જી ।  
 ઉતકંકિત ચિત્ત તેહસ્યુ જયવંતા જી કહે પતિને કરી ચુપ ગુણવંતા જી ॥૧૩॥  
 જનકનું ઘર નિજ સ્વામિજી જયવંતા જી નવિ દેષાડો કેમ ગુણવંતા જી ।  
 સાસરે રહેવું નારિને જયવંતા જી જનકગૃહે નર નેમ ગુણવંતા જી ॥૧૪॥  
 જસ કીરતિ પામે ઘણી જયવંતા જી અન્યથા હોય અપમાન ગુણવંતા જી ।  
 તવ યોદ્ધો ધનદેવ તે જયવંતા જી અવસરે મેલસ્યુ તાન ગુણવંતા જી ॥૧૫॥  
 ધીરયવંતી શ્રીમતી જયવંતા જી મૌન કરી રહી તામ ગુણવંતા જી ।  
 વલી કાલાંતરે એકદા જયવંતા જી શ્રીમતિ કહે સુણો સ્વામિ ગુણવંતા જી ॥૧૬॥  
 ત્રણ જાતિના પુરુષ છે જયવંતા જી જઘન્ય ઉત્તમ નર જાત ગુણવંતા જી ।  
 ત્રીજા મધ્યમ જાણીઈ જયવંતા જી પ્રથમ સ્વસુરગુણે ખ્યાતિ ગુણવંતા જી ॥૧૭॥  
 નિજ ગુણ ખ્યાતિ ઉત્તમ કહ્યા જયવંતા જી મધ્યમ આપ ગુણેણ ગુણવંતા જી ।  
 તિણે તુમ્હેને રહેતાં ઇહાં જયવંતા જી સ્વસુર તણે દ્રવ્યેણ ગુણવંતા જી ॥૧૮॥  
 ઉત્તમતા નવિ એહમાં જયવંતા જી વલી સુણો ત્રણ પ્રકાર ગુણવંતા જી ।  
 આપગુણે ઉત્તમ કહ્યા જયવંતા જી મધ્યમ માત પ્રકાર ગુણવંતા જી ॥૧૯॥  
 નારિગુણે જે વિસ્તર્યા જયવંતા જી તેહ જઘન્ય કહેવાય ગુણવંતા જી ।  
 યદપિ ગુણવંતા તુમ્હે જયવંતા જી સકલ કલાના ઠાય ગુણવંતા જી ॥૨૦॥  
 સમરથ દ્રવ્ય ઉપાર્જવા જયવંતા જી તો પણિં ઇમ કહેવાય ગુણવંતા જી ।  
 જમાઈ શ્રીપુંજ શેઠનો જયવંતા જી કહે જનનો સમવાય ગુણવંતા જી ॥૨૧॥  
 તિણે જે ઉત્તમ પુરુષના જયવંતા જી મારગની કરો ચાહ ગુણવંતા જી ।  
 જનમભૂમિ તો અનુસરો જયવંતા જી સ્યુ કહિઈ ઘણું નાહ ગુણવંતા જી ॥૨૨॥  
 એહ મદનના રાસમાં જયવંતા જી તેરમી લાખી ઢાલ ગુણવંતા જી ।  
 'પદ્મવિજય' કહે આગલિ જયવંતા જી વાત ઘણું સુરસાલ ગુણવંતા જી ॥૨૩॥

॥ સર્વ ગાથા ૩૦૭ [૩૦૫] ॥

॥ ૬૬ ॥

ધનદેવ નારિવયણથી, બોલેં ઇંણિ પરિ બોલ ।  
સ્વસુર તણે ઘરિ જે રહેં, જાણું તેહ નિટોલ ॥૧॥  
પણિ છમકા ભાજી તણા, નવિ વિસરિયા મુઝ ।  
હૈયામાં ખટકેં ઘણા, સ્યું ભાષું હુ તુઝ ॥૨॥  
તે સાંભલી શ્રીમતી કહેં, છમકાની કહેા વાત ।  
તવ તે ધુરથી સવિ કહેં, છમકાનો અવદાત ॥૩॥

॥ ૬૭ ૧૪ ॥

॥ ૩૩ નેં રઢિઆલિ રે વાલ્હા તારી વાંસલી રે—એ દેશી ॥

૩ડી નેં રઢિઆલિ રે સુગુણા શ્રીમતિ રે ।  
હસિનેં બોલી તવ તિણી વાર, એહનો સ્યો ગણવો ચિત્ત ભાર ૩ડી નેં ॥૪॥  
મુઝને દેખાવો રે તે તુમ્હ ભારયા રે ।  
શકતિ હું જોઉં કેહવી તાસ, મુઝનેં જોવા અતિ પિપાસ ૩ડી નેં ॥૫॥  
શંકા મુકી રે ચાલો નિજ ઘરેં રે ।  
તુમ્હનેં બાધા નહીં લગાર, મુઝ સરિષી પાસેં થકાં નાર ૩ડી નેં ॥૬॥  
તેહ સુણીનેં ધીરય ધારતો રે ।  
દ્રવ્ય કરી સહુ લેલો તામ, સાથેં લેઇ પોતાની વામ ૩ડી નેં ॥૭॥  
સયણનેં પૂછી રે ધનદેવ ચાલીઓ રે ।  
સાગર ઉતરી પામ્યો પાર, પોહતો હસંતી નયરી મઝાર ૩ડી નેં ॥૮॥  
ખહુ ધન દેતો રે દીન અનાથને રે ।  
ગંધહસ્તિ પરિ પોહતો દ્વારિ, વિસ્મય પામી તખ ગિહું નારિ ૩ડી નેં ॥૯॥  
એ સ્યો અચંભો રે આવ્યો કિહાં થકી રે ।  
શુક ટલીઓ કિમ ધરે સંદેહ, મલપતો આવ્યો એ નિજ ગેહ ૩ડી નેં ॥૧૦॥  
ઇંમ વિચારી રે ગિહું ઉભી થઇ રે ।  
જાણિઇં હિયડેં હરખ ન માય, કરેં મંગલ ઉપચાર બનાય ૩ડી નેં ॥૧૧॥  
ગૌરવ કરતી રે વિનય દેખાવતી રે ।  
ચિત્રશાલીમાં લાવી તામ, સિંહાસન માંડયું તિણેં ઠામ ૩ડી નેં ॥૧૨॥  
ધનદેવ બેંઠો રે સાથેં શ્રીમતી રે ।  
કુશલ બેમની પૂછેં વાત, ધનદેવ કહેં મુઝ છે સુખશાત ૩ડી નેં ॥૧૩॥  
મોટી ભાષેં રે નાહનીનેં સુણો રે ।  
જલથી પખાલો પિઉના પાય, લઘુ પણિ શીઘ્ર થઇ જલ લાય ૩ડી નેં ॥૧૪॥  
ભક્તિથી નાંહની રે પાય પખાલતી રે ।  
ત્રાંબાકુંડી માંહિ તેહ, તે જલ મોહી ગ્રહી સનેહ ૩ડી નેં ॥૧૫॥

મંત્રે મંત્રી રે તિમ આચ્છોટિઉં રે ।  
 પ્રથવી ઉપરિ બલથી તામ, મંત્રનો મહિમા અચિંત્ય છે આમ રૂડી નેં ૦ ॥૧૬॥  
 વધવા લાગું રે પાણી વેલિ જ્યું રે ।  
 ભય પામ્યો ધનદેવ અત્યંત, શ્રીમતિ સાહમું જોવેં તંત રૂડી નેં ૦ ॥૧૭॥  
 શ્રીમતી ભાષેં રે મત બીહજે મનેં રે ।  
 પાણી વધતું ચાલ્યું જાય, અનુક્રમેં ઘુંટી પગ બોલાય રૂડી નેં ૦ ॥૧૮॥  
 ઢીંચણેં આબ્યું રે સાથલો બુઝતી રે ।  
 કટિતટ નેં વલી નાભિ પ્રમાણુ, ઉદર હૃદય નેં કઠને માણુ રૂડી નેં ૦ ॥૧૯॥  
 વધતું વધતું રે નાસાઈ અડ્યું રે ।  
 ધનદેવ મનમાં અતિ ખેદાય, કિમ થાસ્યે જલ વધતું જાય રૂડી નેં ૦ ॥૨૦॥  
 શ્રીમતિ ભાષેં રે ભય મન માંણુજ્યો રે ।  
 કરું એહનો હવેં હું પ્રતિકાર, જોજ્યો માહરો ચમત્કાર રૂડી નેં ૦ ॥૨૧॥  
 ઘુંટડેં એકેં રે તે જલ પી ગઈ રે ।  
 જિમ નવિ ધરતીઈ જલ દેવાય, એક બિંદૂ નવિ તિણેં ઠાય રૂડી નેં ૦ ॥૨૨॥  
 બિહું તે નારિ રે શ્રીમતી પાય પડેં રે ।  
 શક્તિં જીતી તેં ઈણિ વાર, તું વિદ્યા ગુણનો ભંડાર રૂડી નેં ૦ ॥૨૩॥  
 તુઝનેં આરાધું રે સ્વામિનીની પરિં રે ।  
 ત્રણ પ્રીતિ પરસ્પર જોડિ, કામ કરેં ધરનાં મન કોડિ રૂડી નેં ૦ ॥૨૪॥  
 ક્ષુદ્ર વિદ્યાઈ રે ત્રણેં બરાબરી રે ।  
 પ્રીતિ ઘણી નિત્ય વધતી જાય, સરિષેં શીલેં સહુ સમ ઠાય રૂડી નેં ૦ ॥૨૫॥  
 દોય સમ ત્રીજી રે સ્વેચ્છાચારિણી રે ।  
 અવગુણિ સંજેં અવગુણ થાય, ગુણ સઘલા તસ નાસી જાય રૂડી નેં ૦ ॥૨૬॥  
 યત :—

અંવસ્સ ય નિવસ્સ ડ દોળહ વિ સમા ગયાઈં મૂલાઈં ।

સંસગીણ વિળદો અંબો નિવત્તણં પત્તો ॥૧॥

ધનદેવ ચિંતેં રે મનમાં ઈણિ પરિં રે ।  
 જો એ બિં સમ ત્રીજી થાય, તો હું શરણુ કરું કિહાં જાય રૂડી નેં ૦ ॥૨૭॥  
 રાષસી સરપી રે ત્રણને છાંડિનેં રે ।  
 કરું હવેં આતમ કેરુ હિત, જિમ નવિ હોય મુઝ એહવી ભીત રૂડી નેં ૦ ॥૨૮॥  
 ધન્ય ધનદેવ રે જિણેં ઈંમ ચિંતબ્યું રે ।  
 તે કહ્યું ચૌદમી ઢાલ મઝારિ, ‘પદ્મવિજય’ હવેં જયજયકાર રૂડી નેં ૦ ॥૨૯॥

સર્વ ગાથા ૩૩૬ [ ૩૩૪ ]

॥ દુહા ॥

કાંચક કારય મિસ કરી, ધર છોડણનેં હેત ।  
 રીષભદેવનેં દેહરેં, આઁયો ધર્મસંકેત ॥૧॥  
 તે ધનદેવ હું જાણજે, બેઠો તાહરી પાસ ।  
 સુડાપણું મહેં અનુભવ્યું, કેવલ દુખ આવાસ ॥૨॥  
 પશુતા આવી હુંકડી, પણિ કોઈ દેવ સંયોગ ।  
 પશૂપણું નવિ પામીઆ, તિણેં તુમહે સુખીઆ લોગ ॥૩॥  
 મહેં તો મહારા તનુ થકી, દુખ અનુભવિઉં જોર ।  
 તિણેં તુમહથી મુઝ આકરાં, જાણો કર્મ કઠોર ॥૪॥  
 મદન સુણી રીઝયો ઘણું, વિરમય લહી કહેં ઈમ ।  
 તુમહ દુખ જાણી કીજીઈ, આતમ હિત બિહું નેમ ॥૫॥

॥ ઢાળ ૧૫ ॥

॥ બેં બેં મુનિવર વહેંરણ પાંગર્યા જ—એ દેશી ॥

ઈંણિ અવસરિ તિહાં મુનિવર આવીઆ જી, વિમલબાહુ જસુ નામ રે ।  
 બહુ મુનિવરનેં વૃંદે પરિવર્યા જી, સાધુગુણેં અભિરામ રે ઈંણિં ॥૬॥  
 પંચ સુમતિં સુમતા સદા જી, ત્રણ ગુપતિના ધાર રે ।  
 દસવિધ સાધુ ધરમ આરાધતા જી, ભાવના ભાવતા આર રે ઈંણિં ॥૭॥  
 જિનવર ચૈત્યમાં જિનવર વાંદીઆ જી, સ્તવના કરીનેં સ્તવીઆ દેવ રે ।  
 તેહ મંડપમાં મુનિવર આવીઆ જી, જિહાં મદન ધનદેવ રે ઈંણિં ॥૮॥  
 શિષ્યેં કંબલ પ્રાસુક થાનકેં જી, પાથયું આવી બેંઠો તામ રે ।  
 ભક્તિથી બિહું જણેં મુનિવર વાંદીઆ જી, કરિય પંચાંગ પ્રણામ રે ઈંણિં ॥૯॥  
 ધર્મલાલ દીધો મુનિવરેં જી, જ્ઞાનેં કરી જાણી તાસ ચરિત્ર રે ।  
 ધરમદેશના દિઘં પ્રતિબોધિની જી, સાંભલો પ્રાણી કર્મ વિચિત્ર રે ઈંણિં ॥૧૦॥  
 જીવિત તટિની પૂર સમું કહ્યું જી, નટપેટક સમ એહ કુટુંબ પરિવાર રે ।  
 શરદના અબ્ર સમી લખમી કહી જી, ધર્મમાં જે મુઝે તે ગમાર રે ઈંણિં ॥૧૧॥  
 આપદ કાલેં શરણ ન કો હોઈ જી, સ્વારથ તત્પર એ પરિવાર રે ।  
 શડન પડન વિધ્વંસિ એ તનુ જી, લલનાં દૂડ કપટ આગાર રે ઈંણિં ॥૧૨॥  
 ઈંણિ પરિં વિધનભર્યા સંસારમાં જી, જીવનેં સુખ નહીં લવલેશ રે ।  
 વિષયનું સુખ અણુ સમ તે માનતો જી, તે લલનાં આયત્ત છેં સુવિશેષ રે ઈંણિં ॥૧૩॥  
 લલનાંતો આપદાની છેપ્રિયસખી જી, સાપિણ વાઘણિ રાષસણીનેં તોલ રે ।  
 સ્વર્ગની ભોંગલ નરગની દીપિકા જી, રાચેં દૂંણ પડિત જેહ અમોલ રે ઈંણિં ॥૧૪॥  
 કાર્ય અકાર્ય ન ગણેં પ્રાણિઓ જી, વિવિધ પ્રકારનાં કરતો પાપ રે ।  
 તેથી એ સંસારમાંહિં ભમેં જી, ખમતો તે ચિહું ગતિનાં દુખ આપ રે ઈંણિં ॥૧૫॥

તે કારણ તુમ્હે ધર્મ સમાચરો જી, વિષયથી વિરમી મહાનુભાવ રે ।  
 સર્વ વિરતિ રૂઢી અંગીકરો જી, ધર્મકાર્યમાં આણી ભાવ રે ઇંણિં ॥૧૬॥  
 નિશ્ચલ કીજે સર્વ કષાયનો જી, ઇંદ્રિય જે છે ચપલ તુરંગ રે ।  
 હૃદયમ્ હમીયં તપથી તેહને જી, ગુરુકુલવાસે વસિયં રંગ રે ઇંણિં ॥૧૭॥  
 ઉપસર્ગ ને વલી સહીયં પરિસહા જી, તો ભવસાયર તરિયં ભવ્ય રે ।  
 જનમ જરા કલ્લોલે ન ખૂડીયં જી, નિરમલ હોયં શુદ્ધાતમ દ્રવ્ય રે ઇંણિં ॥૧૮॥  
 સકલ સંસારિક દુખને વામતા જી, અકલ અબાધિત લહે નિરવાણુ રે ।  
 નિરદ્રંદ્રી શાશ્વત સુખને અનુભવે જી, વિલસે વર કેવલ દંસણુ નાણુ રે ઇંણિં ॥૧૯॥  
 દેશના સાંભલી મન સંવેગીઆ જી, મદન ને ધનદેવ પ્રણુમી પાય રે ।  
 કહે ભવઅંધકૂઆથી ઉધર્યો જી, દીક્ષા કર આલંબને ગુરુરાય રે ઇંણિં ॥૨૦॥  
 કરો ઉપગાર સ્વામી અમ્હ રાંકને જી, ગુરુધં પણિ દીક્ષા દીધી તામ રે ।  
 ગ્રહણુ આસેવના શિક્ષા બિહું ગ્રહે જી, દ્વાદશાંગી ધરે જિમ નિજ નામ રે ઇંણિં ॥૨૧॥  
 તીવ્ર તપ ચરણ આરાધે બિહું મુની જી, બિહું જણુ સનેહ પરસ્પર ધાર રે ।  
 ગુરુકુલવાસે વસતા બિહું જણુ જી, પ્રાર્થ તે સાથે કરતા વિહાર રે ઇંણિં ॥૨૨॥  
 અણુસણુ આરાધી ગયા સોહમે જી, પંચ પદ્યોપમ આય રે ।  
 ઢાલ પનરમી ‘પદ્મવિજયે’ કહી જી, શ્રીગુરુ ઉત્તમવિજય પસાય રે ઇંણિં ॥૨૩॥

॥ સર્વ ગાથા ૩૫૬ [ ૩૫૭ ] ॥

॥ દુહા ॥

દેવભવે પ્રીતિ જ ઘણી, કરતા કાર્ય અસેસ ।  
 તિહાંથી ચવી હવે ઉપના, તે સાંભલો સુવિશેસ ॥૧॥

॥ ઢાળ ૧૬ ॥

॥ કરકંડુને કરે વંદના હું વારિ લાલ—એ દેશ ॥

મદન જીવ હવે ઉપનો હું વારિ લાલ, મહાવિદેહ મઝાર હું વારિ લાલ ।  
 નયર વિજયપુર સોહતું હું વારિ લાલ, અલકાપુરી અનુહાર રે હું વારિ લાલ મદન ॥૨॥  
 સમરસેન તિહાં રાજીઓ હું વારિ લાલ, વિજયાવલી તસ નાર રે હું વારિ લાલ ।  
 મણિપ્રભ નામે તે થયો હું વારિ લાલ, સકલ કલા સિરદાર રે હું વારિ લાલ મદન ॥૩॥  
 યૌવન પામ્યો જેતલે હું વારિ લાલ, પરણાવ્યો તસ તામ રે હું વારિ લાલ ।  
 પલિ દેવી પ્રતિબુઝિઓ હું વારિ લાલ, થાપ્યો સુત નિજ ડામ રે હું વારિ લાલ મદન ॥૪॥  
 મણિપ્રભ રાજ્યને પાલતો હું વારિ લાલ, વશ કીધા ગહુ રાય રે હું વારિ લાલ ।  
 સામંત મંત્રીશ્વર ઘણા હું વારિ લાલ, પ્રેમે પ્રણમે પાય રે હું વારિ લાલ મદન ॥૫॥  
 કાલ ગયો ઈમ કેતલો હું વારિ લાલ, ગજ ચઢીઓ એક દિલ રે હું વારિ લાલ ।  
 રચવાડીયં નીકલ્યો હું વારિ લાલ, કરી એકાગર મન્ન રે વારિ લાલ મદન ॥૬॥



એક સરોવર મોટિકું હું વારિ લાલ, કમલ વિકશ્વર માંહિં રે હું વારિ લાલ ।  
 ગગન તારાગણની પરિં હું વારિ લાલ, શોભેં અતિશય ત્યાંહિં રે હું વારિ લાલ મહન૦ ૥૭૥  
 દેવી રમણિકતા ઘણી હું વારિ લાલ, જોઈ રહ્યો ચિરકાલ રે હું વારિ લાલ ।  
 પાયક પાસેં અણુવિઉં હું વારિ લાલ, એક કમલ તતકાલ રે હું વારિ લાલ મહન૦ ૥૮૥  
 રાય ગયો હવેં આગલેં હું વારિ લાલ, વલીઓ તેહ જ માગ રે હું વારિ લાલ ।  
 તેહ સરોવર દેષિઉં હું વારિ લાલ, શોભા ગઈ તે અલગગ રે હું વારિ લાલ મહન૦ ૥૯૥  
 અહો કહો સ્યું થયું હું વારિ લાલ, પૂછેં પરિજન રાય રે હું વારિ લાલ ।  
 પરિજન કહેં સુણો નરપતી હું વારિ લાલ, જિમ શોભા કમલાય રે હું વારિ લાલ મહન૦ ૥૧૦૥  
 કમલ એકેકું સહુ લિઈં હું વારિ લાલ, તવ એ નીપનું ઇંમ રે હું વારિ લાલ ।  
 સુણી રાજ મન ચિંતવે હું વારિ લાલ, અહો એ સરોવર જેમ રે હું વારિ લાલ મહન૦ ૥૧૧૥  
 રાજ રીદ્ધિ વિણ નર તથા હું વારિ લાલ, નવિ શોભે કોઈ કાલ રે હું વારિ લાલ ।  
 રીદ્ધિ અશાશ્વતી જાણિંઈં હું વારિ લાલ, સુપન નેં જિમ ઇંદ્રજાલ રે હું વારિ લાલ મહન૦ ૥૧૨૥  
 રમણીક જિમ કિંપાકનાં હું વારિ લાલ, ફલ કડુઆં પરિણામ રે હું વારિ લાલ ।  
 ઇંત્યાદિક ચિંતાપરો હું વારિ લાલ, ચાલ્યો આગલિ જામ રે હું વારિ લાલ મહન૦ ૥૧૩૥  
 તવ દીઠા ઉદ્યાનમાં હું વારિ લાલ, સૂરી જિનેશ્વર નામ રે હું વારિ લાલ ।  
 ધર્મકથા કહેંતા થકા રે હું વારિ લાલ, કીધો તાસ પ્રણામ રે હું વારિ લાલ મહન૦ ૥૧૪૥  
 દેશના સાંભલી હર્ષસ્યું હું વારિ લાલ, સુતનેં સુંપી રાજ્ય રે હું વારિ લાલ ।  
 સંયમ લિઈં સૂરિ કનેં હું વારિ લાલ, આપ થયા રીપીરાજ રે હું વારિ લાલ મહન૦ ૥૧૫૥  
 તીવ્ર તપસ્યા આદરી હું વારિ લાલ, પાલેં શુદ્ધ આચાર રે હું વારિ લાલ ।  
 ગગન ગામિની ઉપની હું વારિ લાલ, લખિંધ બીજી પણિ સાર રે હું વારિ લાલ મહન૦ ૥૧૬૥  
 અવધિનાણુ વલી ઉપનું હું વારિ લાલ, જાણેં જગત સ્વભાવ રે હું વારિ લાલ ।  
 વિચરેં પ્રથિવી પાવન રે હું વારિ લાલ, લખિંધતણેં પરભાવ રે હું વારિ લાલ મહન૦ ૥૧૭૥  
 ધનદેવ જીવ હવઈં ઉપનો હું વારિ લાલ, તે સુણજ્યો અધિકાર રે હું વારિ લાલ ।  
 નગ વૈતાલય સોહેં ઘણું હું વારિ લાલ, જોયણુ પંચાસ વિસ્તાર રે હું વારિ લાલ ધનદેવ૦ ૥૧૮૥  
 જોયણુ પચીસ ઉંચો વલી હું વારિ લાલ, ગગનસ્યું કરતો વાત રે હું વારિ લાલ ।  
 નિર્ઝર કણુ શીતલ ઘણા હું વારિ લાલ, ફરસી પવન આયાત રે હું વારિ લાલ ધનદેવ૦ ૥૧૯૥  
 તિણેં સુર કિન્નર યક્ષનાં હું વારિ લાલ, સુખીઆં મિથુન ઉદ્યાન રે હું વારિ લાલ ।  
 રચણિઈં ઓષધી દીપતી હું વારિ લાલ, દીપેં દીપ સમાન રે હું વારિ લાલ ધનદેવ૦ ૥૨૦૥  
 તિહાં નયર વર નામથી હું વારિ લાલ, રથનેઉર ચક્રવાલ રે હું વારિ લાલ ।  
 પ્રતિભવનેં જિહાં ધૂપના હું વારિ લાલ, ધૂમ્ર તે મેઘની માલ રે હું વારિ લાલ ધનદેવ૦ ૥૨૧૥  
 રચણુમણિ પંક્તી તણી હું વારિ લાલ, પ્રભાતે ઇંદ્રયાપ રે હું વારિ લાલ ।  
 ગગનેં વિદ્યાધર મણિ તણા હું વારિ લાલ, કિરણુ તે વીજલી વ્યાપ રે હું વારિ લાલ ધનદેવ૦ ૥૨૨૥  
 સોલમી ઢાલ સોહામણી હું વારિ લાલ, શ્રીગુરુ ઉત્તમ સીસ રે હું વારિ લાલ ।  
 ‘પદ્મવિજય’ કહે પુણ્યથી હું વારિ લાલ, હોઈં જગમ. જગીસ રે હું વારિ લાલ ધનદેવ૦ ૥૨૩૥

॥ સર્વ ગાથા ૩૮૨ [ ૩૮૦ ] ॥

॥ દુહા ॥

વિદ્યાધર ચક્રી વડો, મહેંદ્રસીંહ અભિધાન ।  
 બહુ વિદ્યાધર પય નમેં, તેહ મહેંદ્ર સમાન ॥૧॥  
 દસ દિસ જસ કીરતિ ઘણી, કરતો સખલો ન્યાય ।  
 બંધુનેં પણિ પરિહરેં, જો જાણે અન્યાય ॥૨॥  
 ન્યાયવંતનેં બંધુ પરિ, જાણે તેહ નરિંદ ।  
 પરરામાથી પરમુંહો, ગુણગણ કેરો વૃંદ ॥૩॥  
 રાણી રચણુમાલા ભલી, પાણી પદ્મ સમાન ।  
 ખાણી સોહગ ગુણ તણી, વાણી કોકિલ માન ॥૪॥  
 રાયહાણી કંદર્પની, પહિંચાણી સુખચંદ ।  
 રીસાણી દોષાવલી, જાણી લોચણ અરવિંદ ॥૫॥  
 સુખ ભોગવતાં દંપતી, દોય પુત્ર થયા તાસ ।  
 રતનચૂડ મણિચૂડ તિમ, કરેં કલાઅભ્યાસ ॥૬॥  
 સાધી વિદ્યા બિહું જાણેં, પાંમ્યા યાવનવેશ ।  
 પરણાવ્યા બિહું પુત્રનેં, રતનચૂડ સુવિશેસ ॥૭॥  
 યોગ્ય જાણીનેં અગપતિ, રતનચૂડનેં તામ ।  
 પદવી દિધેં સુવરાજની, રાજ્યભારનાં કામ ॥૮॥

॥ ઢાળ ૧૭ ॥

॥ જગત ગુરુ હીરજ રે દેશી—એ દેશી ॥

ઇંણિ અવસરેં હવેં એકદા રે, અશુભ કરમનેં યોગ ।  
 પૂર્વ નિકાચિત ઉદયથી, રાણીનેં થયો રોગ ॥૯॥  
 દેષો ગતિ કર્મની રે, કર્મેં સુખ દુઃખ હોય ॥  
 રતનમાલા રાણી તણેં રે, અંગે જવર અસરાલ ।  
 ભૂષ ગર્ધ અન્ન નવિ રુચેં રે, ટલવલેં જ્યું મચ્છ જાલ દેષો ॥૧૦॥  
 દાહ ઘણો અંગે થયો રે, બલતી ઝૂરેં જોર ।  
 પિણુ પિણુ નિદ્રા નવિ લહેં રે, થિર ન રહેં ઇંકઠોર દેષો ॥૧૧॥  
 મુખ કમલાણું માલતી રે, ફૂલ તે જિમ કમલાય ।  
 રાજવૈદ્ય બહુ તેડિયા રે, વિકલપ બહુ કરેં રાય દેષો ॥૧૨॥  
 ઔષધ વિવિધ પ્રકારનાં રે, કરતા તેહ ઉપાય ।  
 મંત્રવાદી મંત્રે ઘણા રે, પણિ તે ગુણ નવિ થાય દેષો ॥૧૩॥  
 રાણીનેં રોગ વ્યાપીઓ રે, વૈદ્યે જાણી અસાધ્ય ।  
 હાથ ખંખેરી ઉઠીઆ રે, કોઈ ઉપાય ન લાધ દેષો ॥૧૪॥

અનુક્રમેં આયુ અધિરથી રે, છાંડયા તેણિયં પ્રાણુ ।  
 તથ આકંઠ તે ઉછડ્યો રે, રોવેં સહુ તિણ ઠાણુ દેષોં ॥૧૫॥  
 રાય આંસુભર લોયણેં રે, કરતો અનેક વિલાપ ।  
 હા દેવી તું મુઝનેં રે, કિમ નવિ આપેં જાપ દેષોં ॥૧૬॥  
 પોક મેલ્હી રાજ સૂઈ રે, બોલેં રોતી વાણિ ।  
 કંકેલિ દલ રાતડા રે, હા તુઝ ચરણ નેં પાણિ દેષોં ॥૧૭॥  
 નેત્ર તે કમલનાં દલ સમાં રે, ચંદવયણી દે બોલ ।  
 કુંદ સુંદર દંત તાહરા રે, વિદ્રુમ અધર અમોલ દેષોં ॥૧૮॥  
 તુઝનેં કિહાં હવઈ દેષસ્યું રે, ત્રિભુવન સૂતું આજ ।  
 ભાસેં તુઝ વિણ મુઝનેં રે, ઈમ રોવેં મહારાજ દેષોં ॥૧૯॥  
 દાઘ દેઈ હવેં તેહને રે, દોય પુત્રસ્યું રાય ।  
 રોતો ન રહેં કોયથી રે, ન કરેં કાંય વ્યવસાય દેષોં ॥૨૦॥  
 રાજકાજ સવિ છાંડીઓ રે, રહેં ચોગીશ્વર રીતિ ।  
 મંત્રી પ્રમુખ મિલ્લી રાયનેં રે, ઈમ સમજાવેં નીતિ દેષોં ॥૨૧॥  
 તુમ્હ સરિષા ધીર પુરુષનેં રે, ન ઘટેં કરવો શોક ।  
 રાજ્ય સીદાઈ તુમ્હ તણું રે, દુખીઓ હોઈ લોક દેષોં ॥૨૨॥  
 ઉતપતિ લય યુત સર્વ છેં રે, ધિર નહીં જગમાં કાંય ।  
 સમજાવ્યો સમજેં નહીં રે, અધિક ધરેં દુઃખ રાય દેષોં ॥૨૩॥  
 રાણી સાંભરેં વિણુ વિણેં રે, દુઃખ ધરેં તાસ વિયોગ ।  
 શાતા કહિઈ નવિ લહેં રે, કઠિન કરમના ભોગ દેષોં ॥૨૪॥  
 શ્રી શુરુ ઉત્તમવિજય રે, સાહ્યેં એ કહી દાલ ।  
 સત્તરમી હવે પુણ્યથી રે, દુઃખ થાઈ વિસરાલ દેષોં ॥૨૫॥

॥ સર્વ ગાથા ૪૦૭ [ ૪૦૫ ] ॥

॥ દુહા ॥

ગગન ગામિની લબ્ધીથી, મણિપ્રભ જે અણુગાર ।  
 ગગન મારગથી આવીઆ, તાસ ઉદ્યાન મઝાર ॥૧॥  
 કુમર સહિત વંદન લણી, જય વિદ્યાધર રાય ।  
 પરમ હરષ ધરતો થકો, પ્રણમેં મુનિવર પાય ॥૨॥  
 બેઠો નિજ ઉચિતાસનેં, મુનિવર દિઈ ઉપદેશ ।  
 ભવ્ય જીવ સમજાવવા, વલી વિશેષ નરેશ ॥૩॥

## ॥ ઢાળ ૧૮ ॥

॥ વાત મ કાઢો હો વ્રત તણી—એ દેશી ॥

અંગ ચ્યાર કહ્યાં દોહિલ્યાં, તિહાં માનવ અવતાર રે ।  
 દસ દષ્ટાંતે દોહિલો, ભમતાં ઇણુ સંસાર રે ઇમ જાણી વ્રત આદરો ॥૪॥  
 પૃથિવી જલ તેઉ વાઉમાં, કાઢેં અસંખ્યાતો કાલ રે ।  
 તિમ અનંત વનસ્પતી, દુઃખ સહેંતો અસરાલ રે ઇમ ॥૫॥  
 કાયસ્થિત એહની સુણી, ચમકેં ચિત્ત મઝાર રે ।  
 કાલ સંખ્યાતો વિગલેંદ્રિમાં, નાના ભવ અવતાર રે ઇમ ॥૬॥  
 દેવ તિરિ નારકપણેં, ભમવાનો નહીં પાર રે ।  
 ઇમ ભમતાં નરભવ લહ્યો, પુણ્યતણેં અનુસાર રે ઇમ ॥૭॥  
 તિહાં સિદ્ધાંતનેં સાંભલેં, તે દુર્લભ અતિ જાણો રે ।  
 ઘાંચી મોચી નેં વાઘરી, આહેડી તણાં ઠાણો રે ઇમ ॥૮॥  
 માછી કસાઈ નેં સઈ તણા, છીયા નેં સુતાર રે ।  
 મ્હેચ્છની જાતિ તે બહુ કહી, તિહાં લીધા અવતાર રે ઇમ ॥૯॥  
 નરભવ તે નિષ્કલ ગયો, સુકુલેં કિમહીક આયો રે ।  
 આંધો બહેંરો નેં જોખડો, રોગેં અહેલેં ગમાયો રે ઇમ ॥૧૦॥  
 ઇમ કરતાં ઇંદ્રી પરવડાં પામ્યો સુણવાનેં આવ્યો રે ।  
 સરધા અતિશય દોહિલી, મિથ્યા મતમાં મુંઝાવ્યો રે ઇમ ॥૧૧॥  
 દેવ કુદેવનેં માનતો, કુચુરને ચુરુ જાણો રે ।  
 કુધર્મ ધર્મ કરી સેવતો, આશ્રવ ધર્મનેં વાણેં રે ઇમ ॥૧૨॥  
 સરધા પુન્યથી પામીઓ, દુર્લભ સંજમ સાર રે ।  
 વિષય કષાયમાં રાચીઓ, વલી આરંભ અપાર રે ઇમ ॥૧૩॥  
 અણુવાહલાં રે આવી મલેં, તિમ વાહલાંનો વિયોગ રે ।  
 તેહનું દુખ ધરતો ઘણું, ન લહેં તત્ત્વ સંયોગ રે ઇમ ॥૧૪॥  
 મોહેં આકુલવ્યાકુલો, કરેં વિષાદ અનેકો રે ।  
 નવિ જાણેં ઇંદ્રજાલ એ, સુપનથકી અતિરેકો રે ઇમ ॥૧૫॥  
 તીર્થંકર ચકી જિસ્સ્યા, બલદેવ નેં વાસુદેવ રે ।  
 કાલેં કોઈ રહ્યા નહીં, જસ કરતા સુર સેવ રે ઇમ ॥૧૬॥  
 શાશ્વત સુખનેં જે વર્યા, તેહનેં મરણુ ન હોય રે ।  
 કુશઅગ્રેં જલબિંદુઓ, ચપલ જીવિત તિમ જોય રે ઇમ ॥૧૭॥  
 નેત્રકટાક્ષનેં સારિષા, પ્રિય સંગમ મનિ ધારિ રે ।  
 ગિરિનદીકલ્લોલ સારિષી, લખમી અથિર અસાર રે ઇમ ॥૧૮॥

યૌવન ચપલ તેં જાણિઈ, જેહવો ગજવર કાન રે ।  
સંધ્યા રાગ સમો સવે, રૂપ લાવણ્ય પ્રધાન રે ઇંમં ॥૧૯॥  
ઢાલ અઢારમી સાંભલી, નૃપ હવેં જેહ પ્રકાસેં રે ।  
'પદ્મવિજય' કહેં આગલેં, તેં કહું મદનનેં રાસેં રે ઇંમં ॥૨૦॥

॥ સર્વ ગાથા ૪૨૭ [૪૨૫] ॥

॥ દુહા ॥

વિદ્યાધર ચક્રી કહેં, ભગવંત સુણો મુજ વાત ।  
તુમ્હ દેષીને મુજનેં, હઈયડેં હરખ ન માત ॥૧॥  
શોક ગયો મુજ વેગલો, હૈયડું હસવા જાય ।  
તુમ્હ મુખચંદ વિલોકવા, અધિક પીપાસા થાય ॥૨॥  
વાત ન જાઈ તે કહી, સ્યું કારણ તસ હોય ।  
તુમ્હ સ્યું પૂરવ જાવ તણો, સ્વામી સંખંધ છે કોય ॥૩॥  
તવ શુરુ ખોલ્યા જ્ઞાનથી, છેં તુજ મુજ સંખંધ ।  
ઇંમ કહી ધનદેવ મદનનો, સઘલો કહ્યો સંખંધ ॥૪॥  
ધનદેવ તે તું ઉપનો, મદન તે મુજનેં જાણુ ।  
સોહમથી આંવ્યા બિહું, એ સંખંધ પ્રમાણુ ॥૫॥  
તુજ પ્રતિખોધન કારણે, હું આંવ્યો સુણિ રાય ।  
જેં કારણે પૂરવ ભવેં, આપણુ મિત્ર સુભાય ॥૬॥  
સ્ત્રી દુઃખથી ઉદવેગીઆ, લીધો સંજમભાર ।  
વસિયા શુરુકલેં એકઠા, એક વિમાન મઝાર ॥૭॥  
તેહવી નારી કારણે, કિમ મુંઝાણો આજ ।  
સાંભલી ઇહાપાય થકી, જાતિસ્મરણ લહે રાજ ॥૮॥  
ભગવન અવિતથ લાભિઉં, નયણેં દીકું એહ ।  
મુંઝ ઉપરિ અનુગ્રહ કર્યો, પાઉ ધાર્યા સસનેહ ॥૯॥

॥ ઢાંગ ૧૯ ॥

॥ મેંદી રંગ લાગો એ—દેશી ॥

નરપતિ કહેં મુનિરાયનેં રે, એ સંસાર અસાર સંયમ રંગ લાગો ।  
ભવસાગરમાં ખૂડતાં રે, ઉતાર્યો મુજ પાર સંયમ રંગ લાગો ॥૧૦॥  
રાજ્ય ભલાવી પુત્રનેં, આવું છું તુમ્હ પાય સંયમ રંગ લાગો ॥  
સંયમ લેસ્યું ઇંમ કહી રે, નરપતિ નિજ ઘરિ જાય સંયમ ॥૧૧॥  
સામગ્રી અભિષેકની રે, કરી ઠવીઓ નિજ કામ સંયમ ॥  
રતનચૂડ રાજ થયો રે, સામંત પ્રણમેં પાય સંયમ ॥૧૨॥

શિવામણુ દોય પુત્રને રે, દીધી અનેક પ્રકાર સંયમ૦ ॥  
 પરમ ઓચ્છવ ઓચ્છવ કરી રે, જિનમંદિરમાં સાર સંયમ૦ ॥૧૩॥  
 પૂજા વિરચાવી કરી રે, સયણુનેં દેઈ સતકાર સંયમ૦ ॥  
 મણિપ્રભ મુનિ પાસેં જઈ રે, કહેં આપો વ્રતભાર સંયમ૦ ॥૧૪॥  
 દીક્ષા દીધી મુનિવરેં રે, શ્રુતસાયર લહ્યા પાર સંયમ૦ ॥  
 તપ તપતા અતિ આકરા રે, અભિગ્રહ અનેક પ્રકાર સંયમ૦ ॥૧૫॥  
 વિદ્યાધર મુનિ અનુક્રમે રે, લખિધ તણાં ભંડાર સંયમ૦ ॥  
 બિહું મુનિ રાજરીષી હવઈં રે, કરતા ઉચ્ચ વિહાર સંયમ૦ ॥૧૬॥  
 સુમતિ શુપતિ ઉપયોગિયા રે, સાધુક્રિયા સુવિશેષ સંયમ ॥  
 શુદ્ધ આહારનો ધપ કરેં રે, પરિસહ સહેતા અશેષ સંયમ૦ ॥૧૭॥  
 અનુક્રમે અપૂરવકરણથી રે, શુકલ ધ્યાન બલ જોય સંયમ૦ ॥  
 ક્ષપકત્રેણિમાંહિ ચઢેં રે, મોહતણેા ક્ષય હોય સંયમ૦ ॥૧૮॥  
 ક્ષીણુમોહી કરેં ક્ષય હવઈં રે, ઘાતી ત્રણિ સમકાલ સંયમ૦ ॥  
 કેવલજ્ઞાન સૂર્યતણેા રે, થયેા પરકાશ વિશાલ સંયમ૦ ॥૧૯॥  
 લોકાલોક પ્રકાશતા રે, રૂપી અરૂપી સ્વભાવ સંયમ૦ ॥  
 સૂક્ષ્મ બાહરના વલી રે, જાણેં સ્વભાવ વિભાવ સંયમ૦ ॥૨૦॥  
 શૈલેશીકરણેં કરી રે, સકલ કર્મમલ જાય સંયમ૦ ॥  
 સાદિ અનંત સુખી થયા રે, અજ અજરામર થાય સંયમ ॥૨૧॥  
 ઓગણીસેં ઢાલેં કરી રે, સંપૂરણુ થયેા રાસ સંયમ૦ ॥  
 મુનિ<sup>૭</sup> પાંડવ<sup>૫</sup> ગંજ<sup>૮</sup> ચંદ્રમા<sup>૧</sup> રે, વરસ ને શ્રાવણુ માસ સંયમ૦ ॥૨૨॥  
 પંચમી ઉજવલ પક્ષની રે, સૂર્યવાર સુપ્રસિદ્ધ સંયમ૦ ॥  
 રાજનગરમાંહિ રહ્યા રે, એહ મનોરથ સિદ્ધ સંયમ૦ ॥૨૩॥  
 તપગચ્છગયણુદિનેસરુ રે, વિજયદેવસૂરિ રાય સંયમ૦ ॥  
 વિનયવંત તસ પાટવી રે, વિજયસિંહસૂરિ થાય સંયમ૦ ॥૨૪॥  
 પંડિતરત્નશિરોમણિ રે, ક્રીડેા કિરિયાઉદ્ધાર સંયમ૦  
 સીસ તાસ સત્યવિજયજી રે, શુભ કિરિયા આચાર સંયમ૦ ॥૨૫॥  
 તાસ કપૂરવિજય કવી રે, વિમાવિજય તસ સીસ સંયમ૦ ॥  
 વિમા ગુણેં કરી સોહિઈં રે, નહીં જસ રાગ ને રીસ સંયમ૦ ॥૨૬॥  
 પંડિતશિરચૂડામણી રે, લક્ષણુ લક્ષિત અંગ સંયમ૦ ॥  
 શ્રી જિનવિજય સોભાગીયા રે, તેહના સીસ સુચંગ સંયમ૦ ॥૨૭॥  
 તસ આસન સોહાગરુ રે, જાણેં જૈન સિદ્ધાંત સંયમ૦ ॥  
 શ્રીગુરુ ઉત્તમવિજયજી રે, વૈરાગી એકાંત સંયમ૦ ॥૨૮॥

તસ પદ્મપદ્મ બ્રમર સમો રે, 'પદ્મવિજય' વર નામ સંયમ૦ ॥  
 શુરુ કિરપાથી કીધલો રે, એહુ રાસ અલિરામ સંયમ૦ ॥૨૬॥  
 પંચમ સુમતિ જિનેસરૂ રે, તેહના ચરિત્ર મઝાર સંયમ૦ ॥  
 શ્રી જ્યાનંદચરિત્રમાં રે, લાખ્યો એ અધિકાર સંયમ૦ ॥૩૦॥  
 સીમંધર સ્વામી તથા રે, તિમ વલી લાલા પાસ સંયમ૦ ।  
 સાનિધેં સંપૂરણ થયો રે, મદન-ધનદેવ-રાસ સંયમ૦ ॥૩૧॥  
 જે લણસ્યેં ગણસ્યેં વલી રે, વાંચસ્યેં પુણ્ય વિશાલ સંયમ૦ ॥  
 તે સુખ સઘલાં અનુભવી રે, લહેંસ્યેં મંગલમાલ સંયમ૦ ॥૩૨॥

॥ સર્વ ગાથા ૪૫૬ [ ૪૫૭ ] ॥

ઈતિ શ્રીમદુત્તમવિજય ગ. શિષ્ય પં. પદ્મવિજય ગ. વિરચિતોડયં  
 મદન-ધનદેવગસઃ સમાપ્તઃ ॥ લિ. પં૦ પદ્મવિજયેન ॥

